


வெளியீடு 9-5-2007

Issued 9-5-2007



807
D51x19

**தமிழ்நாடு
சட்டமன்றப் பேரவை நடவடிக்கைகள்
செயலக வெளியீடு**

**TAMIL NADU
LEGISLATIVE ASSEMBLY DEBATES
OFFICIAL REPORT**

வெள்ளிக்கிழமை, மார்ச் 23, 2007—தொகுதி 21—எண் 2

Friday the 23rd March, 2007—Volume 21—No. 2

சட்டமன்றப் பேரவைச் செயலகம், சென்னை-600 009

Legislative Assembly Secretariat, Chennai-600 009

11
v.21, 31'007
P67.21-2
2274 74

[Price Rs. 3.00]

23-3-2007

உள்ளடக்கம்

பக்கங்கள்

1. வரவு-செலவுத் திட்டம், 2007-2008, அளித்தல்—

மாண்புமிகு பேராசிரியர் க. அன்பழகன்

5-68

V2131807
p07.21.2



தமிழ்நாடு சட்டமன்றப் பேரவை

பங்குனி 9, விய - திருவள்ளூர் ஆண்டு 2038

2007 மார்ச் 23, வெள்ளிக்கிழமை

மாண்புமிகு பேரவைத் தலைவர் திரு. இரா. ஆவுடையப்பன் அவர்கள் தலைமையில் காலை 9:30 மணியளவில் பேரவை கூடியது.

மாண்புமிகு பேரவைத் தலைவர்:

“ஆற்றின் அளவறிந் தீக அதுபொருள்
பேற்றி வழங்கு றெறி.”

வருவாய் அளவை அறிந்து, அதனை வகுத்து வழங்குவதே பொருளைச் சீராகக் காத்து வாழும் வழியாகும்.

1. வரவு-செலவுத் திட்டம், 2007-2008, அளித்தல்

மாண்புமிகு பேரவைத் தலைவர்: 2007-2008 ஆம் ஆண்டிற்கான நிதிநிலை அறிக்கை அளித்தல். மாண்புமிகு நிதியமைச்சர் அவர்கள்.

மாண்புமிகு பேராசிரியர் க. அன்பழகன்: மாண்புமிகு பேரவைத் தலைவர் அவர்களே,

முன்னோக்கி நடைபோடும் சிங்கம் சற்று நின்று சுற்றுமுற்றும் திரும்பிப் பார்த்துவிட்டு மீண்டும் தொடர்ந்து முன்னோக்கி நடைபோடும் என்பர். அதுவே “அரிமா நோக்கு” எனப்படும். கடந்து வந்த பாதையைச் சிங்கம் திரும்பிப் பார்த்துவிட்டு நடப்பதைப்போல; கடந்த ஓராண்டு காலச் சாதனைகளையும், திட்டங்களையும், நடைமுறைச் செயல்பாடுகளையும், நிலைமைகளையும் நினைவுபடுத்திக் கொண்டு பயணத்தைத் தொடர்வதற்குப் பாதையைச் சீர்படுத்திக்கொள்ள;

“ஊழையும் உப்பக்கங் காண்பர் உலைலின்றித்
தாழா துஞற்று பலர்”

எனும் அய்யன் திருவள்ளுவரின் குறள் வழங்கிய உறுதியை நெஞ்சில் பதிய வைத்துக்கொண்டு 2007-2008 ஆம் ஆண்டுக்கான வரவு-செலவுத்

[பேராசிரியர் க. அன்பழகன்] [2007 மார்ச் 23]

திட்ட மதிப்பீடுகளை இந்த அரசு இம்மாமன்றத்தின் முன் வைக்கின்றது. (மேசையைத் தட்டும் ஒலி)

2. தி.மு.க. மற்றும் தோழமைக் கட்சிகளின் இலட்சிய ஒற்றுமைக்குச் சான்றாக விளங்கும் இந்த அரசு, மத நல்லிணக்கம் கொண்ட சமுதாயத்தை உருவாக்கி, மதச் சார்பற்ற முறையில் நிர்வாகத்தை இன்றுபோல் என்றும் நடத்தும் என்ற உறுதியை அனைத்துப் பிரிவு மக்களுக்கும் அறிவிப்பதில் பெருமை அடைகிறது. (மேசையைத் தட்டும் ஒலி)

3. திராவிட இயக்க முன்னோடிகளால் தொடங்கப் பெற்று, என்பதாண்டு காலத்திற்கு மேலாக நடைபெறுகின்ற இட ஒதுக்கீடு-சமூக நீதிப் போராட்டத்தின் தொடர்ச்சியாக, களங்கள் சிலவற்றில் வெற்றி கண்டிருப்பினும், சமூக நீதிப் போரின் முழு வெற்றியை அடையாத நிலைமை இன்னமும் இருப்பதை வருத்தம் தோய்ந்திடக் கூடிக்காட்டுவதுடன், வருங்காலத் தலைமுறையினர் சமூக நீதி வாயிலாகப் பெறக்கூடிய அனைத்து உரிமைகளையும் பெறுவதற்கு, தீவிர முயற்சிகளில் திராவிட முன்னேற்றக் கழக அரசு ஈடுபடும்.

4. கடந்த ஐம்பதாண்டுகளில், இந்தியத் திருநாட்டின் அரசியல், சமூக, பொருளாதாரப் பரிமாணங்களும், உழைக்கும் வர்க்கத்தின் தேவைகளும் முற்றிலுமாக மாறிவிட்டன. பிற்படுத்தப்பட்டோர், மிகவும் பிற்படுத்தப்பட்டோர், தாழ்த்தப்பட்டோர் மற்றும் பழங்குடியினர் போராடிப் பெற்றிடும் சமூக நீதியைப் பேணிக் காப்பதற்கேற்பவும், சிறுபான்மையினர் உரிமை மற்றும் பெண்ணுரிமை உள்ளிட்ட சமூக நீதியை உறுதி செய்வதற்கேற்பவும், உண்மையான கூட்டாட்சித் தத்துவம் நிலைபெறுவதற்கேற்பவும், மாநிலங்களுக்கு அதிகாரப் பரவல் - மத்திய அரசு மற்றும் மாநில அரசுகளுக்கான அதிகாரப் பட்டியலின் மறு பரிசீலனை - ஆகியவற்றுக்கான அவசியம் அதிகரித்து வருவதைக் கருத்தில் கொண்டும், இன்னும் பல காரணங்களின் அடிப்படையிலும் இந்திய ஒற்றுமை, ஒருமைப்பாடு, இறையாண்மை ஆகியவற்றைப் பாதுகாக்கும் வகையில் இந்திய அரசியல் சட்டம், காலத்தின் தேவைக்கேற்ப திருத்தங்களைப் பெற்று அமைக்கப்பட வேண்டும் என்று இந்த அரசு கொண்டுள்ள கருத்தை, வாய்ப்பு நேரும் போதெல்லாம் மத்திய அரசிடம் வலியுறுத்தும்.

(முற்பகல் 9-35)

5. கடந்த ஓராண்டில், உழுவோர் கடன் துயர் நீக்கியும், ஏழைகளின் பசிப்பிணி போக்கியும், உழைப்போர் நலன் காத்தும், உதவிகள் பல

[2007 மார்ச் 23] [பேராசிரியர் க. அன்பழகன்]

மகளிர்க்கு நல்கியும், ஊழியர்க்கு சலுகைகளை மீட்டெடுத்துத் தந்தும், அனைத்துத்தரப்பு மக்களின் நலம்புணும் நடவடிக்கைகளையே தனது வெற்றிப் பாதையின் அடிச்சுவடுகளாகப் பதித்து நடைபோட்டு வந்துள்ள இந்த அரசு, தான் சொன்னதை மட்டுமன்றிச் சொல்லாத பல புதிய நலத் திட்டங்களையும் நிறைவேற்றியுள்ளது. (மேசையைத் தட்டும் ஒலி)

வேளாண்மை மற்றும் கூட்டுறவு

6. விவசாயிகளின் துயர் துடைக்கும் வகையில், 31-3-2006 அன்றைய தேதியில் நிலுவையிலிருந்த சுமார் ரூபாய் 7,000 கோடி அளவிலான விவசாயக் கூட்டுறவுக் கடன்கள் அனைத்தையும், இந்த அரசு பொறுப்பேற்ற அன்றே முழுமையாக ரத்துச் செய்து வரலாற்றுச் சிறப்புமிக்க ஆணையை வெளியிட்டது. (மேசையைத் தட்டும் ஒலி) தமிழகத்தின் வேளாண் துறைக்கு புத்துயிர் ஊட்டிய இந்த நடவடிக்கையால், இதுவரை 22,39,187 விவசாயிகளுக்கு, கூட்டுறவுக் கடன் தள்ளுபடிச் சான்றிதழ்கள் வழங்கப்பட்டுள்ளன. (மேசையைத் தட்டும் ஒலி)

7. கூட்டுறவுக் கடன்கள் ரத்து செய்யப்பட்டதைத் தொடர்ந்து, இந்தக் கடன் தொகை 5 தவணைகளில் 8 சதவீத வட்டியுடன் கூட்டுறவு அமைப்புகளுக்கு அரசால் வழங்கப்படுமென இந்த அரசு அறிவித்தது. அதற்காக, 2006-2007 ஆம் நிதியாண்டில் ரூபாய் 1,435 கோடி ஒதுக்கப்பட்டு, இந்த நிறுவனங்கள் தொடர்ந்து செயல்பட வழிவகை செய்யப்பட்டுள்ளது. இதேபோன்று, 2007-2008 ஆம் ஆண்டிலும், கூட்டுறவு நிறுவனங்களுக்காக ரூபாய் 1,628 கோடி ஒதுக்கீடு செய்யப்பட்டுள்ளது. (மேசையைத் தட்டும் ஒலி)

8. இந்த அரசு எடுத்த பல்வேறு நடவடிக்கைகளின் பலனாக, தமிழ்நாட்டில் கூட்டுறவு இயக்கத்திற்குப் புத்துயிர் ஊட்டப்பட்டு, 2006-2007 ஆம் ஆண்டில் ரூபாய் 1,153 கோடி அளவிலான புதிய பயிர்க்கடன்கள் இதுவரை வழங்கப்பட்டுள்ளன. வரும் 2007-2008 ஆம் ஆண்டில் ரூபாய் 1,360 கோடி அளவிலான பயிர்க்கடன்கள் வழங்கப்பட ஆவன செய்யப்படும். (மேசையைத் தட்டும் ஒலி) விவசாயிகளுக்குக் கூட்டுறவு வங்கிகளால் வழங்கப்படும் பயிர்க்கடன்களுக்கான வட்டியை 9 சதவிகிதத்திலிருந்து 7 சதவிகிதமாகக் குறைத்து ஏற்கெனவே இந்த அரசு ஆணையிட்டுள்ளது. வேளாண் துறையை மேலும் வலுப்படுத்த, குறைந்த வட்டி விகிதத்தில் அனைத்து விவசாயிகளுக்கும் கடன்கள் கிடைக்கச் செய்வது இன்றியமையாதது என்பதை முழுமையாக

[பேராசிரியர் க. அன்பழகன்] [2007 மார்ச் 23]

உணர்ந்து, வரும் நிதியாண்டிலிருந்து பயிர்க்கடன்களை உரிய காலத்தில் திருப்பிச் செலுத்தும் விவசாயிகளை உற்சாகப்படுத்த, இந்த வட்டி வீதம் 7 சதவீதத்திலிருந்து 5 சதவீதமாகக் குறைக்கப்படும். (மேசையைத் தட்டும் ஒலி) இதுமட்டுமன்றி, விவசாயிகள் நீர்ப்பாசன வசதிகளை அமைப்பதற்காக வரும் நிதியாண்டில் தொடக்க வேளாண்மை மற்றும் ஊரக வளர்ச்சி வங்கிகள்மூலமாக ரூபாய் 100 கோடி கடனுதவி வழங்கப்படும். (மேசையைத் தட்டும் ஒலி)

9. 2001 இல் அறிவிக்கப்பட்டிருந்தும் கடந்த ஐந்தாண்டுகளாக நடத்தப்படாத கூட்டுறவு அமைப்புகளுக்கான தேர்தல் வரும் மே - ஜூன் மாதங்களில் நடத்தப்படும் (மேசையைத் தட்டும் ஒலி) என்பதை மகிழ்ச்சியுடன் தெரிவித்துக்கொள்கிறேன்.

10. இந்த ஆண்டு முதல், விவசாயிகளுக்கான சிறப்புத் திட்டமாக, வறட்சி, வெள்ளம் போன்றவற்றால் ஏற்படும் பயிர் இழப்பிலிருந்து விவசாயிகளைப் பாதுகாக்கும் வகையில் வரும் நிதியாண்டில் 10 இலட்சம் விவசாயிகளுக்கு, பயிர்க் காப்பீடு செய்து கொள்ள நிதியுதவி அளிக்கப்படும். இதற்காக, ரூபாய் 15 கோடி ஒதுக்கீடு செய்யப்பட்டுள்ளது. (மேசையைத் தட்டும் ஒலி)

முற்பகல் 9-10

11. வேளாண் துறையில் ஏற்பட்ட தேக்கம் அறவே களையப்பட்டு, 2006-2007 ஆம் ஆண்டில் சாதனை அளவாக 54 இலட்சம் ஏக்கர் பரப்பில் நெல் பயிரிடப்பட்டு, சாதனையளவாக 78 இலட்சம் டன் நெல் உற்பத்தி செய்யப்பட்டு, 14 இலட்சம் டன் நெல் கொள்முதல் செய்யப்பட்டுள்ளது. நெல் கொள்முதல் நிலையங்களை நவீனப்படுத்தி, நெல் எடைபோடும்போது எழும் குறைபாடுகளை அறிந்து நீக்கும் வண்ணம் தமிழ்நாடு நுகர்பொருள் வாணிபக் கழகத்தின் 1100 நோடி கொள்முதல் நிலையங்களுக்கும் நவீன எடை இயந்திரங்கள் (Electronic Weighing Machines) அளிக்கப்படும். கழக ஆட்சியில் அறிமுகப்படுத்தப்பட்ட விவசாயிகளுக்கான இலவச மின்சாரத் திட்டம் தொடரும். (மேசையைத் தட்டும் ஒலி)

12. தமிழக விவசாயிகள் மற்றும் விவசாயத் தொழிலாளர்களின் நலன் காக்க 2000 ஆண்டில் தி.மு.க. அரசால் அமைக்கப்பட்டு பின்னர் கலைக்கப்பட்ட தமிழ்நாடு விவசாயத் தொழிலாளர் நல வாரியம், தற்போது மீண்டும் ஏற்படுத்தப்பட்டு, தமிழ்நாடு விவசாயத் தொழிலாளர்கள் மற்றும் விவசாயிகள் சமூகப் பாதுகாப்பு மற்றும்

2007 மார்ச் 23] [பேராசிரியர் க. அன்பழகன்]

நலத் திட்டம், மேலும் பல சலுகைகளுடன் இந்த அரசால் செயல்படுத்தப்பட்டுள்ளது. முதலமைச்சர் கலைஞர் அவர்களால் இத்திட்டம் 22-2-2007 அன்று தஞ்சையில் தொடக்கி வைக்கப்பட்டு, ஏழை விவசாயத் தொழிலாளர்கள், விவசாயிகள் மற்றும் அவர்களது குடும்பத்தினருக்கு, கல்வி உதவி, திருமண உதவி, மகப்பேறு உதவி, ஓய்வூதியம், ஈமச்சடங்கு உதவி மற்றும் இழப்பீடு போன்ற பல்வேறு உதவிகள் வழங்கப்பட்டு வருகின்றன. இத்திட்டத்தின்கீழ் 1.15 கோடி பயனாளிகள் குடும்பங்கள் கண்டறியப்பட்டு, 57.30 இலட்சம் குடும்பங்களுக்கு அடையாள அட்டைகள் வழங்கப்பட்டுள்ளன. வரும் 2007-2008 ஆம் ஆண்டு வரவு-செலவுத் திட்டத்தில் இந்தத் திட்டத்திற்கென ரூபாய் 152 கோடி ஒதுக்கீடு செய்யப்பட்டுள்ளது. (மேசையைத் தட்டும் ஒலி)

13. தரிக் நிலங்களைப் பண்படுத்தி நிலமற்ற ஏழை விவசாயக் குடும்பங்களுக்கு இலவசமாக அளிக்கும் திட்டத்தின் முதல் மூன்று கட்டங்கள் இதுவரை செயல்படுத்தப்பட்டுள்ளன. இத்திட்டத்தின்கீழ், இதுவரை 71,755 ஏழை விவசாயிகளுக்கு, 77,117 ஏக்கர் நிலம் பண்படுத்தி அளிக்கப்பட்டுள்ளது. (மேசையைத் தட்டும் ஒலி) நிலமற்ற ஏழைகளின் சமூகப் பொருளாதார வாழ்வில் ஒரு புதிய அத்தியாயத்தை தொடங்கி வைத்துள்ள இந்தப் புரட்சிகரமான திட்டம், வரும் ஆண்டுகளிலும் தொடர்ந்து செயல்படுத்தப்படும். (மேசையைத் தட்டும் ஒலி)

14. விவசாயிகளுக்கு அதிக வருவாய் அளிக்கக்கூடிய, தோட்டக்கலைப் பயிர்களின் உற்பத்திக்கு இவ்வரசு முன்னுரிமை அளித்து வருகிறது. தேசிய தோட்டக்கலைத் திட்டத்தின்கீழ் மா, முந்திரி, மஞ்சள், மருத்துவ நறுமணப் பயிர்கள் மற்றும் மலர்கள் 14 மாவட்டங்களில் பயிரிடப்படுகின்றன. 2007-2008 ஆம் ஆண்டில் இத்திட்டம் 77,300 ஏக்கர் பரப்பளவில் ரூபாய் 98 கோடி செலவில் செயல்படுத்தப்படும். நீரைச் சிக்கனமாகப் பயன்படுத்தும் நோக்குடன், 2007-2008 ஆம் ஆண்டில் நுண்ணீர்ப் பாசனத் திட்டத்தின்கீழ், 50 விழுக்காடு மானியத்துடன் 1,30,000 ஏக்கர் பரப்பில் ரூபாய் 104 கோடி செலவில் நுண்ணீர்ப் பாசன வசதிகள் செய்து கொடுக்கப்படும். கரும்பு விவசாயிகள் பயன்பெறும் வகையில், நீரின் தேவையை 40 விழுக்காடு குறைத்து கரும்புப் பயிரை வறட்சியிலிருந்து காக்கவல்ல உரச்சத்து கலந்த நுண்ணீர்ப் பாசன முறை 74,000 ஏக்கர் பரப்பளவில் 50 சதவீத மானியத்துடன் செயல்படுத்தப்படும். (மேசையைத் தட்டும் ஒலி)

[பேராசிரியர் க. அன்பழகன்] [2007 மார்ச் 23]

15. முந்திரி ஏற்றுமதியை அதிகரித்து முந்திரி விவசாயிகளின் வருவாயைப் பெருக்கும் வகையில், தமிழ்நாடு தொழில் முன்னேற்றக் கழகம் (TIDCO) தனியார் தொழில் முனைவோருடன் இணைந்து, பண்ணுட்டியில் நவீன முந்திரி பதப்படுத்தும் தொழிற்சாலையை ரூபாய் 17 கோடி மதிப்பீட்டில் அமைக்கும். இத்திட்டத்திற்கான தொழில்முனைவோர் தேர்வு செய்யப்பட்டுள்ள நிலையில் இந்நவீன பதப்படுத்தும் தொழிற்சாலை ஓராண்டில் செயல்படத் தொடங்கும். (மேசையைத் தட்டும் ஒலி)

16. நமது விவசாயிகள், வேளாண்மையில் விஞ்ஞான முறையில் நவீன உத்திகளைப் பயன்படுத்தினால் மட்டுமே அதிக வருவாய் ஈட்ட முடியும். அதற்கேற்ப, அனைத்து மாவட்டங்களிலும் 2007-2008 ஆம் ஆண்டில் ரூபாய் 3 கோடி செலவில் துல்லியப் பண்ணைத் திட்டம் (Precision farming) செயல்படுத்தப்படும். இத்திட்டத்தின்கீழ், விளக்கப் பண்ணைகள் (Demonstration Farms) மூலம் தமிழ்நாடு வேளாண்மைப் பல்கலைக்கழகம் நவீன உத்திகளை விவசாயிகளுக்குக் கொண்டு செல்லும். இந்தத் துல்லியப் பண்ணைமுறையை நமது விவசாயிகள் கடைப்பிடித்தால் கரும்பு, பருத்தி, காய்கனிகள் ஆகியவற்றின் உற்பத்தி இருமடங்கு வரை அதிகரிக்க வாய்ப்பு உள்ளது. விவசாயிகளுக்கு நவீன தொழில்நுட்பங்கள் குறித்த விரிவாக்கப் பணிகளைச் செம்மையான முறையில் மேற்கொள்ளும் வகையில் வேளாண்மைத் துறையின் விரிவாக்க அலுவலர்களுக்கு ரூபாய் 123 இலட்சம் செலவில் திறன் மேம்பாட்டுப் பயிற்சி அளிக்கப்படும். ஆஸ்திரேலியா மற்றும் இஸ்ரேல் போன்ற நாடுகளுக்கு நமது முன்னோடி விவசாயிகளை அழைத்துச் சென்று, அங்கு நடைமுறையிலுள்ள நவீன விவசாயத் தொழில்நுட்ப முறைகளை நமது விவசாயிகள் கண்டுவந்து அவற்றை நமது மாநிலத்தில் பின்பற்றுவதற்கான வாய்ப்பு ஏற்படுத்திக் கொடுக்கப்படும். (மேசையைத் தட்டும் ஒலி)

முற்பகல் 9-4.5

கால்நடை வளர்ப்பு

17. விவசாயிகள் கூடுதல் வருவாயை ஈட்டுவதற்குக் கால்நடை வளர்ப்பு துணைபுரிகிறது. எனவே, கால்நடை வளர்ப்புக்கு, குறிப்பாக பால் உற்பத்தியைப் பெருக்குவதற்கு, இந்த அரசு ஊக்கமளித்து வருகிறது. இந்த வகையில், பால் கொள்முதல் செய்தல் மற்றும் பதப்படுத்துதல் போன்றவற்றிற்கான வசதிகளை மேம்படுத்தும் நோக்கத்துடன், கூட்டுறவுப் பால் உற்பத்தியாளர் சங்கங்களுக்குப் பெரிய

[2007 மார்ச் 23] [பேராசிரியர் க. அன்பழகன்]

அளவிலான குளிர்ப்பானங்கள் (Pulk Coolers) வாங்குவதற்கு ரூபாய் 1 கோடி மானியமும், துருப்பிடிக்கா எஃகுக் கலன்கள் வாங்குவதற்காக ரூபாய் 1 கோடி மானியமும் ஒதுக்கீடு செய்யப்பட்டுள்ளது. (மேசையைத் தட்டும் ஒலி)

பாசனம்

18. இந்தியாவில் உள்ள பல்வேறு மாநிலங்களின் ஒற்றுமைக்கும், ஒருமைப்பாட்டிற்கும், இறையாண்மைக்கும் உறுதுணையாகவும் வகையில் நதிநீர்ப் பங்கீடு பிரச்சினைகள் உருவாவதைத் தடுத்திட முதலில் தீவிரப் நடவடிக்கை எடுக்க வேண்டும் என்ற கோரிக்கையை அவசர அவசியம் கருதி உடனடியாக நிறைவேற்றும் பணி, மத்திய அரசால் தொடங்கப் பெற இந்த அரசு தொடர்ந்து தீவிர முயற்சி மேற்கொள்ளும். (மேசையைத் தட்டும் ஒலி)

19. கடந்த 16 ஆண்டுகளாகப் பெரிதும் எதிர்பார்க்கப்பட்டு வந்த காவிரி நடுவர் மன்றத்தின் இறுதித் தீர்ப்பு, தமிழக விவசாயிகளுக்கு ஓரளவு ஆறுதல் அளிப்பதாக இருப்பினும், தமிழ்நாட்டின் தேவைகள் முழுமையாக நிறைவேற்றப்படாததையொட்டி, அனைத்துக் கட்சிகளின் கூட்டம் கூட்டப்பட்டு, இந்தத் தீர்ப்பினால் ஏற்படக்கூடிய சாதக பாதகங்களை ஆய்ந்து அந்தக் கூட்டத்தில் எடுக்கப்பட்ட முடிவின் அடிப்படையில், நடுவர் மன்றத்தில் சட்டப்படி உரிய காலத்தில் விளக்கம் கொடும் மனு தாக்கல் செய்ய இந்த அரசு முடிவு செய்துள்ளது. (மேசையைத் தட்டும் ஒலி)

20. அண்டை மாநிலங்களிடையே சுமுகமான உறவு நிலவுவதற்கான அனுகுமுறையை இந்த அரசு தொடர்ந்து கடைப்பிடிக்கும் அதே வேளையில், முல்லைப் பெரியாறு அணையின் நீர்மட்டத்தை உயர்த்துதல் மற்றும் பாலாற்றின் குறுக்கே தடுப்பணை அமைப்பதற்கான முயற்சி போன்ற, தமிழக விவசாயிகளின் வாழ்வாதாரத்தைப் பாதிக்கக்கூடிய பிரச்சினைகளில் அவர்களின் உரிமைகளை முழுமையாகக் காத்திடத் தேவையான அனைத்து நடவடிக்கைகளையும் இந்த அரசு மேற்கொள்ளும். (மேசையைத் தட்டும் ஒலி)

21. தமிழகம் நீர்ப் பற்றாக்குறை மாநிலமாக இருப்பதைக் கருத்தில் கொண்டும் மாநிலத்திலுள்ள ஆற்று வடிநிலங்களைப் புனரமைக்கும் நோக்கத்துடனும், நீர்வள ஆதாரத் தொகுப்புத் திட்டத்தை தி.மு.க. அரசு மிகச் சிறப்பாகச் செயல்படுத்தியதை அனைவரும் அறிவீர்கள். இதன்

[பேராசிரியர் க. அன்பழகன்] [2007 மார்ச் 23]

தொடர் திட்டமாக, இந்தியாவிலேயே முதல் முறையாக, நீர்ப்பாசனத் துறை மட்டுமன்றி நீரைப் பயன்படுத்தும் மற்ற துறைகளான வேளாண்மை, தோட்டக்கலை, மீன்வளம் மற்றும் கால்நடைப் பராமரிப்பு ஆகிய அனைத்துத் துறைகளையும் ஒருங்கிணைத்து, இந்த அரசால் செயல்படுத்தப்படவிருக்கும் நீர்வள, நிலவளத் திட்டத்திற்கு (Irrigated Agriculture Modernisation and Water Bodies Restoration and Management Project) உலக வங்கி ஒப்புதல் அளித்துள்ளது. ரூபாய் 2,547 கோடி மதிப்பீட்டிலான இத்திட்டம், மாநிலத்திலுள்ள 63 துணை வடிநிலங்களில், வரும் 6 ஆண்டுகளில் செயல்படுத்தப்படும். (மேசையைத் தட்டும் ஒலி)

22. இந்தத் திட்டத்தின்கீழ், மாநிலத்திலுள்ள நீர்ப்பாசனக் கட்டமைப்பை மேம்படுத்துதல், அணைக்கட்டுகள் மற்றும் ஏரிகளைச் சீரமைத்தல் போன்ற பணிகளோடு, தொழில்நுட்ப உதவிகளின் வாயிலாகவும் வேளாண்மை உற்பத்தி மேம்படுத்தப்படும். மேலும் உயர் மதிப்புள்ள வணிகப் பயிர்களைப் பயிரிடவும் அறுவடைக்குப் பிந்தைய தொழில்நுட்பம் குறித்தும் தேவையான பயிற்சிகள் அளிக்கப்படும். நீரைச் சிக்கனமாகப் பயன்படுத்தும் நோக்கத்துடன் சொட்டு நீர்ப்பாசனம் மற்றும் பண்ணைக் குட்டைகள் ஆகியவற்றை அமைப்பதற்கும் உதவிகள் வழங்கப்படும். இதுமட்டுமன்றி, கால்நடை பராமரிப்பு, மீன் வளர்ப்பு மூலமாக விவசாயிகளின் வருவாயைப் பெருக்கும் திட்டங்கள் செயல்படுத்தப்படும். (மேசையைத் தட்டும் ஒலி)

23. நீர்வள, நிலவளத் திட்டத்தின்கீழ் முதல் ஆண்டில், வராக நதி, மேல்வெள்ளாறு, தெற்கு வெள்ளாறு, ஆழியாறு, பாலாறு (கோவை), பாம்பாறு, கோட்டக்கரையாறு, மணிமுத்தாறு (சிவகங்கை), அர்ஜுனா நதி, பொய்னியாறு, கௌன்டினய நதி, கூவம் ஆறு ஆகிய 12 துணை வடிநிலங்களில் பணிகள் 2007-2008 நிதியாண்டில் தொடங்கப்படும். இதற்காக ரூபாய் 260 கோடி ஒதுக்கீடு செய்யப்பட்டுள்ளது. (மேசையைத் தட்டும் ஒலி)

பிற்பகல் 9-50

24. காவிரி நீர்த்து மாவட்டங்களில் சிற்றாறுகளையும் வாய்க்கால்களையும் தூர்வாருதல் மற்றும் பாசனக் கட்டமைப்புகளைப் பழுதுபார்த்தல் போன்ற பணிகளுக்கு இந்த அரசு பொறுப்பிலுள்ள போதெல்லாம் முன்னுரிமை அளித்து வந்துள்ளது. இப்பணிக்கு ரூபாய் 40 கோடி ஒதுக்கீடு செய்யப்பட்டுள்ளது. (மேசையைத் தட்டும் ஒலி)

[2007 மார்ச் 23] [பேராசிரியர் க. அன்பழகன்]

25. கடலூர் மாவட்டத்தில் திட்டக்குடி வட்டத்தில் உள்ள வெலிங்டன் ஏரியில், ரூபாய் 26 கோடி மதிப்பீட்டில் சீரமைப்புப் பணிகள் மேற்கொள்ளப்பட்டு, கரைகள் பலப்படுத்தப்படும். இப்பணிகளால், இந்த நீர்த்தேக்கத்தின் நீர்ணயிக்கப்பட்ட கொள்ளளவான 2.58 டி.எம்.சி. வரை நீரைத் தேக்க இயலும். (மேசையைத் தட்டும் ஒலி)

26. தாமிரவரணி ஆற்றில் மழைக்காலங்களில் வீணாகக் கடலில் கலக்கும் உபரி நீரைத் தேக்கி, வறண்ட பகுதிகளான இராத்தாபுரம், நாங்குநேரி, திசையன்விளை, சாத்தான்குளம் மற்றும் திருச்செந்துர் ஆகிய பகுதிகளுக்கு கால்வாய்கள் மூலம் கொண்டு செல்வதற்கான, தாமிரவரணி ஆற்றின் மழைக்கால உபரி வெள்ளநீர் கால்வாய் திட்டத்தினை, ரூபாய் 198 கோடி மதிப்பீட்டில் நிறைவேற்ற வேண்டும் என்ற கோரிக்கை எழுந்துள்ளது. (மேசையைத் தட்டும் ஒலி) தென் மாவட்ட மக்களின் நலன் கருதி, இத்திட்டத்தைச் செயல்படுத்துவதற்கான சாத்தியக் கூறுகள் பற்றி ஆய்வு செய்து, உரிய நடவடிக்கைகள் மேற்கொள்ளப்படும்.

பொது விநியோகத் திட்டம்

27. பொது விநியோகத் திட்டத்தின்கீழ் வழங்கப்படும் அரிசியின் விலையைக் குறைத்து, இந்தியாவிலேயே மிகக் குறைவான விலையில், இரண்டு ரூபாய்க்கு ஒரு கிலோ அரிசி வழங்கி வருகிறோம். (மேசையைத் தட்டும் ஒலி) இதன் காரணமாக கடந்த பத்து மாதங்களாக வெளிச்சந்தையில் அரிசியின் விலை உயராமல் கட்டுப்பாட்டிற்குள் உள்ளது. இதுபோன்றே, பொதுமக்கள் அன்றாடம் பயன்படுத்தும் அத்தியாவசிய உணவுப் பொருட்களான பருப்பு வகைகள், சமையல் எண்ணெய் ஆகியவற்றின் விலைகளைக் கட்டுப்படுத்தி, ஏழை, நடுத்தரக் குடும்பங்களைப் பாதுகாக்கும் உடனடி தற்காலிக நடவடிக்கையாக, இப்பொருள்களை அரசு கொள்முதல் செய்து நியாய விலைக் கடைகள் மூலமாகப் பொதுமக்களுக்கு வழங்கிட முடிவு செய்யப்பட்டுள்ளது. (மேசையைத் தட்டும் ஒலி)

28. அத்தியாவசியப் பொருட்களை ஆன்லைன் வர்த்தக முறையில் (On-line Trading) வாங்கி விற்பது அவற்றின் விலை வெகுவாக உயர வழிவகுத்துள்ளது என்பதால், பருப்பு வகைகளை இம்முறையில் வாங்கி விற்க மத்திய அரசு தற்காலிகத் தடை விதித்துள்ளது. இதனை வரவேற்கும் அதே வேளையில், மற்ற பொருள்களின் விலை உயர்வையும் கருத்தில் கொண்டு அனைத்து அத்தியாவசிய உணவுப்

[பேராசிரியர் க. அன்பழகன்] [2007 மார்ச் 23]

பொருட்களுக்கும் இத்தகைய தடை விதிக்கப்பட வேண்டும் என்று இந்த அரசு மைய அரசை வலியுறுத்தியுள்ளது. (மேசையைத் தட்டும் ஒலி)

29. பொது விநியோகத் திட்டத்தின்கீழ் வழங்கப்பட்டு வரும் அரிசியைக் கள்ளச் சந்தையில் விற்பனை செய்வதைத் தடுப்பதற்காகப் பல்வேறு நடவடிக்கைகளை இந்த அரசு எடுத்துள்ளது. பொது விநியோகத் திட்டத்திலுள்ள போலிக் குடும்ப அட்டைகளை நீக்கவும், தகுதியுள்ள குடும்பங்களுக்குப் புதிய அட்டைகள் வழங்கவும் பொது விநியோகத் திட்டம் சீராக நடைபெறுவதை கண்காணிக்கவும் நடவடிக்கைகள் எடுக்கப்பட்டு வருகின்றன. இரண்டு ரூபாய்க்கு ஒரு கிலோ அரிசி வழங்கப்படுவதற்கான திட்டம் உட்பட, உணவு மானியத்திற்காக 2007-2008 ஆம் ஆண்டுக்கு ரூபாய் 1,950 கோடி ஒதுக்கீடு செய்யப்பட்டுள்ளது. (மேசையைத் தட்டும் ஒலி)

30. தமிழ்நாட்டிலுள்ள அனைத்து நியாய விலைக் கடைகளிலும் நவீன எடைபோடும் இயந்திரங்கள் மூலமாக, சரியான எடையில் அத்தியாவசியப் பொருட்கள் வழங்கப்படும் வகையில், அந்த இயந்திரங்கள் இல்லாத 23,001 கூட்டுறவு நியாய விலைக் கடைகளுக்கும் அவற்றை வழங்க, ரூபாய் 11.5 கோடி ஒதுக்கீடு செய்யப்பட்டுள்ளது. (மேசையைத் தட்டும் ஒலி)

சட்டம் ஒழுங்கு

31. சட்டம் ஒழுங்கைச் செம்மையாகப் பராமரிப்பதிலும், பயங்கரவாதம் தலைகாட்டாமல் தடுப்பதிலும் விழிப்புணர்வுடன் செயலாற்றி வருகின்ற இந்த அரசு, குறிப்பாகக் கடலோரப் பகுதிகளில் தீவிரவாத அமைப்புகளின் ஊடுருவலைத் தடுக்கும் வகையில் மிகுந்த எச்சரிக்கையுடன் விளங்குகிறது. புதிய சவால்களைச் சந்திப்பதற்கு ஏதுவாக காவல் துறையைச் சீரமைக்கவும், காவலர் நலன் காக்கவும் மூன்றாவது போலீஸ் கமிஷன் இந்த அரசால் அமைக்கப்பட்டுள்ளது. மேலும், 2006-2007 ஆம் ஆண்டில் காவல் துறையை நவீனமயமாக்கும் திட்டத்தின்கீழ் ரூபாய் 68 கோடி மதிப்பீட்டில் திட்டங்கள் செயல்படுத்தப்பட்டு வருகின்றன. ரூபாய் 20 கோடி மதிப்பீட்டில் காவல் துறைத் தலைவர் அலுவலகத்திற்குக் கூடுதல் கட்டடம் மற்றும் ரூபாய் 21 கோடி மதிப்பீட்டில் சென்னை மாநகரக் காவல் துறை ஆணையர் அலுவலகக் கட்டடம் ஆகியவற்றைக் கட்டுவதற்கு இந்த அரசு அனுமதி அளித்துள்ளது. மேலும், ரூபாய் 3 கோடி செலவில் திருவாரூர் மாவட்டக் காவல் துறை கண்காணிப்பாளர்

2007 மார்ச் 23] [பேராசிரியர் க. அன்பழகன்]

அலுவலகத்திற்கு புதிய கட்டடம் கட்டப்படும். மொத்தமாக, 2007-2008 ஆம் நிதியாண்டில், காவல் துறைக்கு ரூபாய் 2,136 கோடி நிதி ஒதுக்கீடு செய்யப்பட்டுள்ளது. (மேசையைத் தட்டும் ஒலி)

(முற்பகல் 9-55)

32. சிறைகளில் அடிப்படை வசதிகளை மேம்படுத்தவும், குறிப்பாகப் பெண் கைதிகளுக்குத் தேவையான வசதிகளைச் செய்து கொடுக்கவும், வரும் நிதி ஆண்டில் பல திட்டங்கள் செயல்படுத்தப்படும். சிறைத் துறைக்கு ரூபாய் 96 கோடி நிதி ஒதுக்கீடு செய்யப்பட்டுள்ளது.

33. தீயணைப்பு மற்றும் மீட்புப் பணித் துறையின் கட்டமைப்பு வசதிகளை மேம்படுத்துவதற்காக ரூபாய் 204 கோடி மதிப்பீட்டில் ஒரு திட்டம் தயாரிக்கப்பட்டு மைய அரசின் நிதி உதவி கோரப்பட்டுள்ளது. இத்துறைக்கு, ரூபாய் 124 கோடி ஒதுக்கீடு செய்யப்பட்டுள்ளது.

நீதிமன்றங்கள்

34. சென்னை உயர் நீதிமன்றத்தின் அனைத்து அலுவல்களிலும் தமிழ் மொழியை வழக்கு மொழியாகப் பயன்படுத்த வேண்டும் என்ற இந்த அரசின் கொள்கை முடிவிற்கேற்ப, சட்டமன்றப் பேரவையில் ஒருமனதாகத் தீர்மானம் நிறைவேற்றப்பட்டு மேதகு ஆளுநர் அவர்களின் பரிந்துரையும் பெறப்பட்டு, குடியரசுத் தலைவர் அவர்களின் ஒப்புதல் பெற்று அளித்திட மைய அரசு கேட்டுக்கொள்ளப்பட்டது. சென்னை உயர் நீதிமன்றமும் கொள்கை அளவில் இதனை ஏற்றுக்கொண்டுள்ளது. இத்தீர்மானத்திற்கு ஒப்புதல் அளிப்பதில் சிக்கல் இருப்பதாக மத்திய அரசு சுட்டிக்காட்டி எழுதியுள்ளதை ஏற்க இயலாத நிலையில்; பொருத்தமானதும் ஆதாரபூர்வமானதுமான காரணங்களை நமது முதலமைச்சர் கலைஞர் அவர்கள் தொகுத்து அளித்த பின்னர், (மேசையைத் தட்டும் ஒலி) அந்தக் காரணங்களையும் தமிழ் மக்களின் ஆர்வத்தையும் மதித்து, உயர் நீதிமன்ற வழக்கு மொழியாகத் தமிழ் இடம்பெறுவதற்கான வாய்ப்பு உருவாகும் என்ற உறுதியை மத்திய அரசு அளித்தமைக்காக என்ரென்றும் நன்றி உடையவர்களாக இருப்போம். (மேசையைத் தட்டும் ஒலி)

35. நீதிமன்றக் கட்டடங்கள் மற்றும் நீதிமன்ற அலுவலர்களுக்குத் தேவையான குடியிருப்புகளை அமைப்பதற்கு அண்மையில் முதலமைச்சர் அவர்கள் அறிவித்ததையொட்டி ரூபாய் 300 கோடி செலவிடக் கருதப்பட்டுள்ளது. இந்தப் பணிகள், படிப்படியாக வரும் நான்காண்டுகளில் நிறைவேற்றப்படும். முதற்கட்டமாக, நீதிமன்றக்

[பேராசிரியர் க. அன்பழகன்] [2007 மார்ச் 23]

கட்டடங்கள் மற்றும் குடியிருப்புகள் கட்டும் பணிகள் ரூபாய் 12.5 கோடி மதிப்பீட்டில் வரும் நிதியாண்டில் மேற்கொள்ளப்படும். மேலும், 50 விரைவு நீதிமன்றங்களும் தேவைக்கேற்ப புதிய நீதிமன்றங்களும் அமைக்கப்படும். மொத்தமாக, நீதித் துறைக்கு 2007-2008 ஆம் நிதி ஆண்டில் ரூபாய் 270 கோடி ஒதுக்கீடு செய்யப்பட்டுள்ளது. (மேசையைத் தட்டும் ஒலி)

போக்குவரத்துப் பாதுகாப்பு

36. அதிகரித்துவரும் வாகனப் போக்குவரத்தின் விளைவாக, நாளும் நிகழும் விபத்துகள் மற்றும் அவற்றால் ஏற்படும் உயிரிழப்புகள் ஏற்படாமல் தடுக்கும் நோக்குடன், ஒரு விரிவான சாலைப் போக்குவரத்து பாதுகாப்புக் கொள்கை வகுக்கப்பட்டு செயல்படுத்தப்படும். இந்தக் கொள்கையின் அடிப்படையில், சாலைகளை மேம்படுத்துதல், பாதுகாப்பாக வாகனங்களை ஓட்டுதல், வேகக்கட்டுப்பாடுகள், சாலை விதிகளை உறுதியாக நடைமுறைப்படுத்துதல் மற்றும் விபத்துகளில் காயமடைந்தோருக்கான அவசர உதவி போன்ற பல்வேறு இனங்கள் குறித்த பணிகளை இந்த அரசு மேற்கொள்ளும். சாலை விபத்துகளைக் குறைக்கும் நோக்கில் செயல்படுத்தப்படவுள்ள முக்கியப் பணிகள் பின்வருமாறு:--

- தமிழ்நாடு சாலை மேம்பாட்டுத் திட்டத்தின்கீழ் 49 கோடி ரூபாய் மதிப்பீட்டில் சாலைப் பாதுகாப்புப் பணிகள் மேற்கொள்ளப்படும். இதன்கீழ், அடிக்கடி விபத்துகள் ஏற்படக்கூடிய சாலைப் பகுதிகள் (Black Spots) கண்டறியப்பட்டு விபத்துத் தடுப்புப் பணிகள் மேற்கொள்ளப்படும்.
- தமிழ்நாடு நகர்ப்புற மேம்பாட்டுத் திட்டம் III-ன்கீழ், சென்னை மாநகரப் பகுதிகளில் ரூபாய் 14 கோடி செலவில் போக்குவரத்து மற்றும் சாலைப் பாதுகாப்புப் பணிகள் செயல்படுத்தப்படும்.
- சாலைப் பாதுகாப்பு நிதியின்கீழ் ரூபாய் 6 கோடி செலவில் வழிகாட்டிப் பலகைகள் அமைத்தல், சாலைப் பாதுகாப்புப் பற்றிய விழிப்புணர்வு நிகழ்ச்சிகள் நடத்துதல் ஆகியன மேற்கொள்ளப்படும்.
- வாகன ஓட்டிகள் குடிபோதையில் இருப்பது கண்டுபிடிக்கப்பட்டால் கடுமையான தண்டனை வழங்கவும் ஓட்டுநர் உரிமத்தை தற்காலிகமாகவோ நிரந்தரமாகவோ ரத்துச் செய்யவும் நடவடிக்கை எடுக்கப்பட்டு வருகிறது. (மேசையைத் தட்டும் ஒலி)

2007 மார்ச் 23] [பேராசிரியர் க. அன்பழகன்]

- சாலை விபத்துகளில் உயிரிழப்புகள் ஏற்படுவதற்குத் தலைக் காயங்களே முக்கியக் காரணம் என்பதைக் கருத்தில் கொண்டு, தமிழ்நாட்டில் வரும் ஜூன் 1 முதல் மாநகராட்சிப் பகுதிகளிலும், ஜூலை 1 முதல் மாநிலத்தின் பிற பகுதிகளிலும் ஹெல்மெட் அணிவது கட்டாயமாக்கப்பட்டுள்ளது.

(முற்பகல் 10-11)

பள்ளிக் கல்வி

37. மாணவர்களுக்கு இலவசப் பாட நூல் வழங்கும் திட்டத்திற்காக, வரும் நிதி ஆண்டில் ரூபாய் 51 கோடி நிதி ஒதுக்கீடு செய்யப்பட்டுள்ளது. மேலும், மாணவர்களுக்கு இலவசச் சீருடை வழங்கும் திட்டத்திற்காக ரூபாய் 58 கோடியும், +1 மாணவர்களுக்கு இலவச மதிவண்டி வழங்கும் திட்டத்திற்காக ரூபாய் 102 கோடியும் நிதி ஒதுக்கீடு செய்யப்பட்டுள்ளது. மாணவர்களுக்கான இலவச மற்றும் சலுகை விலையில் பேருந்து பயணச்சீட்டு வழங்க, அரசுப் போக்குவரத்துக் கழகங்களுக்கு மானியமாக ரூபாய் 300 கோடி ஒதுக்கீடு செய்யப்பட்டுள்ளது. பள்ளிகள் மற்றும் கல்லூரிகளுக்குச் செல்ல மாணவர்கள் பயன்படுத்தும் தனியார் ஒப்பந்த ஊர்திகளுக்கு விதிக்கப்படும் காலாண்டு வரி, இருக்கைக்கு ரூபாய் 150 என கடந்த ஆட்சியில் பன்மடங்கு உயர்த்தப்பட்டது. இவ்வரிப் பளுவைக் குறைக்க வேண்டும் என்ற கோரிக்கையை ஏற்று, இந்தக் கட்டணக் குறைப்பு மாணவர்களுக்குப் பயன்படுவதாக இருக்க வேண்டும் என்ற நிபந்தனையுடன், பள்ளி மாணவர்களை ஏற்றிச் செல்லும் ஊர்திகளுக்கு ரூபாய் 50 என்றும், கல்லூரி மாணவர்களை ஏற்றிச் செல்லும் ஊர்திகளுக்கு ரூபாய் 100 என்றும் குறைத்து இந்த வரி வசூலிக்கப்படும். (மேசையைத் தட்டும் ஒலி)

38. 'அனைவருக்கும் கல்வி' திட்டத்தின்கீழ் மாநில அரசின் பங்காக, ரூபாய் 375 கோடி ஒதுக்கீடு செய்யப்பட்டுள்ளது. அரசுப் பள்ளிகளில் உள்ள அனைத்துப் பணி இடங்களும், காலமுறை ஊதியத்தில் நிரப்பப்பட்டு வருகின்றன. தொடக்க மற்றும் நடுநிலைப் பள்ளிகளுக்குத் தேவையான 12,464 வகுப்பறைகள், ரூபாய் 332 கோடி செலவில் கட்டப்பட்டு வருகின்றன. நபார்டு வங்கியின் நிதி உதவியுடன் அரசு உயர்நிலை மற்றும் மேல்நிலை பள்ளிகளுக்குத் தேவையான வகுப்பறை மற்றும் ஆய்வகக் கட்டடங்கள் கட்டுவதற்காக, வரும் நிதி ஆண்டில் ரூபாய் 150 கோடி ஒதுக்கீடு செய்யப்பட்டுள்ளது. வரும் கல்வியாண்டில் 100 நடுநிலைப் பள்ளிகள் உயர்நிலைப் பள்ளிகளாகவும்,

[பேராகிரியர் க. அன்பழகன்] [2007 மார்ச் 23]

80 உயர்நிலைப் பள்ளிகள் மேல்நிலைப் பள்ளிகளாகவும் நிலை உயர்த்தப்படும். (மேசையைத் தட்டும் ஒலி)

39. தொடக்கப் பள்ளிகளில் கல்வியின் தரம் உயர்த்தப்பட்டால்தான் மாணவர்களின் மேல் வகுப்புக் கல்வி சிறப்பாக அமையும். அந்த நோக்கில், செயல்வழி முறையில் கற்பதனால் மாணவர்கள் பாடங்களை எளிதில் புரிந்துகொண்டு கற்க இயலும் என்பதால், இம்முறை தமிழகத்திலுள்ள அனைத்துத் தொடக்க மற்றும் நடுநிலைப் பள்ளிகளிலும் உள்ள 1 முதல் 4 வகுப்புகளில் செயல்படுத்தப்படும். (மேசையைத் தட்டும் ஒலி)

40. இந்த அரசு பொறுப்பேற்ற பிறகு, 24,642 ஆசிரியர் பணியிடங்கள் நிரப்பப்பட்டு, மேலும், 8,837 ஆசிரியர் பணியிடங்களை நிரப்ப நடவடிக்கை மேற்கொள்ளப்பட்டுள்ளது. தரமான கல்வியை உறுதி செய்யும் வகையில் 7,979 புதிய ஆசிரியர் பணியிடங்கள் தோற்றுவிக்கப்பட்டு அனைத்து ஆசிரியர் பணியிடங்களும் வேலைவாய்ப்பகங்கள் மூலம் காலமுறை ஊதியத்தில் நிரப்பப்பட்டு வருகின்றன. 'அனைவருக்கும் கல்வி' திட்டத்தின்கீழ் 1 முதல் 8 வகுப்புகளில் பணியாற்றும் ஆசிரியர்களுக்கு ஆண்டுதோறும் 20 நாள் மறுபயிற்சி அளிக்கப்படுகிறது.

41. கல்வியில் பின்தங்கியுள்ள மாவட்டங்களான தருமபுரி, விழுப்புரம், ஈரோடு, பெரம்பலூர், சேலம், வேலூர், திருவண்ணாமலை மற்றும் கடலூர் ஆகிய மாவட்டங்களில் மாணவர்கள் குறைவான சதவீதத்தில் தேர்ச்சி பெற்ற பள்ளிகளைக் கண்டறிந்து அப்பள்ளி மாணவர்களுக்கு, சிறப்புப் பயிற்சி அளிக்கும் திட்டம் ரூபாய் 123 இலட்சம் செலவில் செயல்படுத்தப்படும். (மேசையைத் தட்டும் ஒலி)

42. 1999-2000 ஆம் ஆண்டில் தி.முகழக ஆட்சியில்தான் அரசு மேல்நிலைப் பள்ளிகளில் கணினிப் பாடம் அறிமுகப்படுத்தப்பட்டது. வரும் கல்வி ஆண்டில், தமிழகத்திலுள்ள 1,880 அரசு மேல்நிலைப் பள்ளிகளிலும் ரூபாய் 118 கோடி செலவில் கணினிப் பயிற்சிக் கூடங்கள் அமைக்கப்படும். மேலும், மாணவர்களின் ஆங்கிலம் பேசும் திறனை மேம்படுத்தும் வகையில் ரூபாய் 130 இலட்சம் செலவில் ஆங்கில மொழி பயிற்சிக் கூடங்கள் அமைக்கப்படும். (மேசையைத் தட்டும் ஒலி)

43. தமிழ் வழிக் கல்விக்கு ஊக்கம் அளிக்கும் வகையில், தமிழ் வழியில் பயிலும் மாணவர்கள் அனைவருக்கும் 10 ஆம் வகுப்பு மற்றும் 12 ஆம் வகுப்பு பொதுத் தேர்வுக் கட்டணம் செலுத்துவதிலிருந்து

[2007 மார்ச் 23] [பேராகிரியர் க. அன்பழகன்]

வில்லுக்கு அளிக்கப்படும். (மேசையைத் தட்டும் ஒலி) பள்ளிக் கல்வித் துறைக்கு ரூபாய் 7,057 கோடி ஒதுக்கீடு செய்யப்பட்டுள்ளது. (மேசையைத் தட்டும் ஒலி)

முற்பகல் 10-05

நூலகங்கள்

44. தற்கால அறிவியல் நூல்கள், நவீன வெளியீடுகள், வரலாற்றுப் பின்னணி கொண்ட பனுவல்கள் மற்றும் மேற்கோள் தொகுப்புகள் போன்றன சாதாரண மக்களுக்கும் ஏழை எளிய குடும்பங்களைச் சேர்ந்த மாணவர்களுக்கும் எட்டாக் கனியாக இருக்கும் நிலையை மாற்றிட, இவை அனைத்தும் அவர்களுக்கு எளிதில் கிடைக்கச் செய்யும் வகையில், சென்னையில் சர்வதேசத் தரத்திலான நவீன மாநில நூலகம் ஒன்றை இந்த அரசு அமைக்கும். அனைத்து நூல்கள் மற்றும் இணைய வெளியீடுகளோடு, நவீனக் கட்டமைப்பு வசதிகள் கொண்ட மாபெரும் மாதிரி நூலகமாக இது அமையப்பெறும். ரூபாய் 100 கோடி மதிப்பீட்டில் கட்டப்படும் இந்நூலகத்திற்கு நூலக ஆணையத்தின் பங்களிப்பாக ரூபாய் 80 கோடியும், அரசின் பங்களிப்பாக ரூபாய் 20 கோடியும் இருக்கும்.

45. புத்தக ஆசிரியர்கள் மற்றும் அனைத்து நூல் வெளியீட்டாளர்களின் வேண்டுகோளை ஏற்று, முதலமைச்சர் கலைஞர் அவர்கள் அறிவித்தவாறு, அனைத்து நூல்களும் ஒரே இடத்தில் கிடைக்கும் நோக்கத்துடன், சென்னையில் மாபெரும் 'புத்தகப் பூங்கா' ஒன்றை நூல் வெளியீட்டுக் குழுவினர் அமைத்திட, அரசு நிலம் வழங்கி ஆதரவு தரும்.

உயர் கல்வி

46. தேர்தல் அறிக்கையில் அறிவித்தவாறு, மாணவர்களுக்குத் தேவையற்ற கூடுதல் சுமையாக உள்ள தொழிற்கல்விப் படிப்புகளுக்கான பொது நுழைவுத் தேர்வை அகற்றி, கிராமப்புற மற்றும் ஏழைக் குடும்பங்களைச் சேர்ந்த மாணவர்களுக்கும் நகர்ப்புற மாணவர்களுக்கும் சம வாய்ப்பு அளிக்கும் நோக்குடன், இது குறித்து இவ்வரசால் அமைக்கப்பட்ட கல்வியாளர் குழுவின் பரிந்துரைகளின்படி இத்தேர்வை நீக்குவதற்கான சட்டம் இயற்றப்பட்டது. இச்சட்டத்திற்குக் குடியரசுத் தலைவர் அவர்கள் ஒப்புதல் அளித்துள்ள நிலையில், அனைத்துத் தடைகளையும் உடைத்தெறிந்து, கிராமப்புற மாணவர்களின் கனவை நனவாக்கும் வண்ணம் தி.முகழகத்தின்

[பேராசிரியர் க. அன்பழகன்] [2007 மார்ச் 23]

மற்றுமொரு வாக்குறுதி நிறைவேற்றப்பட்டுள்ளது குறித்து இந்த அரசு பெருமிதம் கொள்கிறது. (மேசையைத் தட்டும் ஒலி)

47. 2002-2003ஆம் ஆண்டில் அரசுக் கலை மற்றும் அறிவியல் கல்லூரிகளில் துவக்கப்பட்ட சுய நிதி பாடப்பிரிவுகள் அனைத்தும் இவ்வரசால் பொதுப் பாடப்பிரிவுகளாக மாற்றியமைக்கப்பட்டுள்ளன. சமுதாயத்தின் அடித்தளத்தில் உள்ள குடும்பங்களைச் சேர்ந்த மாணவர்கள் உயர் கல்வியினைத் தொடர வழிவகுக்கும் முறையில், அரசு கலை மற்றும் அறிவியல் கல்லூரிகளில் இளங்கலைப் பட்டப்படிப்பு பயிலும் அனைத்து மாணவர்களுக்கும் கல்விக் கட்டணம் ரத்து செய்யப்பட்டு, அரசுக் கல்லூரிகளில் உயர் கல்வி இலவசமாக வழங்கப்படும். (மேசையைத் தட்டும் ஒலி)

48. 2006-2007 ஆம் ஆண்டில், 10 அரசு கலை மற்றும் அறிவியல் கல்லூரிகளில் மாற்றுமுறை (Shift system) அறிமுகப்படுத்தப்பட்டுள்ளது. தனியார் சுய நிதிக் கல்லூரிகளில் அதிகக் கல்விக் கட்டணம் செலுத்தி உயர் கல்வியினைத் தொடர இயலாத மாணவர்கள் அரசுக் கல்லூரிகளில் இந்த மாற்றுமுறையின் வாயிலாகப் பயனடைந்துள்ளனர். மாற்றுமுறை அறிமுகப்படுத்தப்பட்ட இந்தக் கல்லூரிகளில் அனைத்து இடங்களும் நிரப்பப்பட்டுள்ளதைக் கருத்தில் கொண்டு, வரும் கல்வி ஆண்டில் அனைத்து அரசுக் கல்லூரிகளிலும் மாற்றுமுறை துவக்கப்படும். இதனால் அரசுக் கல்லூரிகளில் மாணவர் சேர்க்கை 30,000-லிருந்து 60,000 ஆக உயரும். மேலும், அரசு கலை மற்றும் அறிவியல் கல்லூரிகளுக்கு 500 கூடுதல் வகுப்பறைகள் ரூபாய் 25 கோடி மதிப்பீட்டில் கட்டப்படும். (மேசையைத் தட்டும் ஒலி)

49. பெரம்பலூர் மாவட்டத்தில் அமைக்கப்படவுள்ள சிறப்புப் பொருளாதார மண்டலம் மூலமாக உருவாகும் வேலைவாய்ப்புகளை அப்பகுதி இளைஞர்கள் பெற்றுப் பயனடையும் வகையில் அம்மாவட்டத்தில் இரண்டு புதிய தொழிற்பயிற்சி நிலையங்களும், சிவகங்கை மாவட்டத்தில் ஒரு புதிய அரசு தொழிற்பயிற்சி நிலையமும் வரும் ஆண்டில் அமைக்கப்படும். (மேசையைத் தட்டும் ஒலி)

50. பதினொன்றாவது ஐந்தாண்டுத் திட்டக் காலத்தில், மாநிலத்தில் உள்ள பல்கலைக்கழகங்கள் ஒவ்வொன்றும் ஒரு துறையைத் தேர்வு செய்து அவற்றைச் சிறப்புத் தகுதி மையங்களாக (Centres of Excellence) மேம்படுத்துவதற்கு வசைசெய்யப்படும். இதன் முதற்கட்டமாக, கோவை பாரதியார் பல்கலைக்கழகத்திற்கு நிதியுதவியாக ரூபாய் ஒரு கோடி ஒதுக்கீடு செய்யப்பட்டுள்ளது.

[2007 மார்ச் 23] [பேராசிரியர் க. அன்பழகன்]

51. தேர்தல் அறிக்கையில் அறிவித்தவாறு, அரசுப் பொறியியல் கல்லூரிகளில் கடந்த ஆட்சியில் உயர்த்தப்பட்ட ஆண்டுக் கல்விக் கட்டணத்தை ரூபாய் 10,350-லிருந்து ரூபாய் 6,350 ஆக இவ்வரசு குறைத்துள்ளது. (மேசையைத் தட்டும் ஒலி) மேலும், திருச்சி மற்றும் கோவை மாநகரங்களில் அண்ணா பல்கலைக்கழகம் எனும் பெயரில் இரு புதிய தொழில்நுட்பப் பல்கலைக்கழகங்கள் துவக்கப்பட்டுள்ளன. மேலும், தென் மாவட்டங்களில் பொறியியல் கல்வியை விரிவாக அளித்திட, திருநெல்வேலி அண்ணா பல்கலைக்கழகம் என்ற பெயரில் ஒரு தொழில்நுட்பப் பல்கலைக்கழகம் வரும் ஆண்டில் தொடங்கப்படும். 2007-2008 ஆம் ஆண்டில், உயர் கல்விக்கு மொத்தமாக ரூபாய் 1,054 கோடி ஒதுக்கீடு செய்யப்பட்டுள்ளது. (மேசையைத் தட்டும் ஒலி)

(முற்பகல் 10-10)

மக்கள் நலவாழ்வு

52. கடந்த திராவிட முன்னேற்றக் கழக ஆட்சியில் செயல்படுத்தப்பட்ட 'வருமுன் காப்போம்' திட்டம் மீண்டும் செயல்படுத்தப்பட்டு, நோய்களைத் தொடக்க நிலையிலேயே கண்டறிந்து குணப்படுத்தும் வகையில், மருத்துவ வல்லுநர் குழுக்களைக் கொண்டு மாநிலமெங்கும் இரண்டு ஆண்டுகளில் 9,000 மருத்துவ முகாம்கள் நடத்தத் திட்டமிடப்பட்டு, இதுவரை 884 முகாம்கள் நடத்தப்பட்டுள்ளன. மக்களிடையே பெரும் வரவேற்பைப் பெற்றுள்ள இந்தத் திட்டத்தின்கீழ் இதுவரை 11,33,471 பேர் பயனடைந்துள்ளனர். (மேசையைத் தட்டும் ஒலி)

53. அனைத்து மாவட்டங்களிலும் மருத்துவக் கல்லூரி அமைக்கப்பட வேண்டுமென்ற இந்த அரசின் குறிக்கோளை நிறைவேற்றும் வண்ணம் கடந்த ஆண்டு விழுப்புரத்தில் ஒரு புதிய மருத்துவக் கல்லூரி தொடங்க ஆணையிடப்பட்டு, அதற்கான தொடக்கப் பணிகள் நடைபெற்று வருகின்றன. (மேசையைத் தட்டும் ஒலி) இதேபோன்று, திருவாரூர் மற்றும் தருமபுரி ஆகிய நகரங்களில், தலா ரூபாய் 100 கோடி மதிப்பீட்டில் புதிய மருத்துவக் கல்லூரிகள் அமைக்கப்படும்.

54. தமிழகத்தில் உள்ள மருத்துவக் கல்லூரி மருத்துவமனைகளுக்கான கட்டமைப்பு வசதிகள் ரூபாய் 50 கோடி மதிப்பீட்டில் மேம்படுத்தப்படும். சென்னை மருத்துவக் கல்லூரியைச் சேர்ந்த குழந்தைகள் நல மருத்துவமனைக்கு ரூபாய் 14 கோடி

[பேராசிரியர் க. அன்பழகன்] [2007 மார்ச் 23]

மதிப்பீட்டிலும், கீழ்ப்பாக்கம் மருத்துவக் கல்லூரியுடன் இணைக்கப்பட்ட இராயப்பேட்டை மருத்துவமனைக்கு ரூபாய் 10 கோடி மதிப்பீட்டிலும் கூடுதல் கட்டடங்கள் கட்டப்படும். மேலும், ரூபாய் 21 கோடி செலவில், செங்கல்பட்டு, திருநெல்வேலி, தஞ்சாவூர், திருச்சி, மதுரை, கீழ்ப்பாக்கம், ஸ்டான்லி மருத்துவக் கல்லூரிகள் மற்றும் சென்னைப் பல மருத்துவக் கல்லூரி ஆகியவற்றில் மாணவ மாணவியர் விடுதிகள் மற்றும் கட்டமைப்பு வசதிகள் மேம்படுத்தப்படும். சென்னை பொது மருத்துவமனை, ஸ்டான்லி மருத்துவக் கல்லூரி, கோயம்புத்தூர் மருத்துவக் கல்லூரி, இராமநாதபுரம் அரசு மருத்துவமனை மற்றும் உதகை அரசு மருத்துவமனை ஆகிய இடங்களில் உள்ள ஐந்து செவிலியர் பயிற்சிப் பள்ளிகளுக்கும் தலா ரூபாய் 1 கோடி வீதம் மொத்தம் ரூபாய் 5 கோடி செலவில் தங்கும் விடுதிகள் அமைக்கப்படும். (மேசையைத் தட்டும் ஒலி)

55. கிராமப்புறங்களில் உள்ள நோயாளிகள் மற்றும் கர்ப்பிணிப் பெண்களை அவசர சிகிச்சைக்காக மருத்துவமனைகளுக்கு உரிய நேரத்தில் கொண்டு சேர்க்கும் வகையில், தமிழ்நாடு சுகாதார அமைப்புகள் திட்டத்தின்கீழ், அனைத்து வட்டாரங்களிலும் 24 மணிநேர மருத்துவ ஊர்திச் சேவை வழங்க ஆணையிடப்பட்டுள்ளது. இத்திட்டத்தின்கீழ், இதுவரை 187 வட்டாரங்களுக்கு புதிய மருத்துவ ஊர்திகள் வழங்கப்பட்டுள்ளன. மீதமுள்ள 198 வட்டாரங்களுக்கும் வரும் ஆண்டிலேயே புதிய மருத்துவ ஊர்திகள் ரூபாய் 21 கோடி செலவில் வழங்கப்படும். (மேசையைத் தட்டும் ஒலி)

56. கர்ப்பிணிப் பெண்கள் நலம் பேணி ஓவ்வொருவருக்கும் ரூபாய் 6,000 வீதம் நிதி உதவி வழங்கப்படும் வகையில் முதலமைச்சர் கலைஞர் அவர்களால் அறிமுகப்படுத்தப்பட்ட டாக்டர் முத்துலட்சுமி ரெட்டி நினைவு மகப்பேறு உதவித் திட்டம், நமது நாட்டிற்கே முன்னோடித் திட்டமாக விளங்கி, பெண்கள் மற்றும் குழந்தைகள் நலன் காப்பதில் முக்கியப் பங்காற்றி வருகிறது. இந்த ஆண்டில், இத்திட்டத்தின்கீழ் 2,36,823 கர்ப்பிணிப் பெண்கள் பயனடைந்துள்ளனர். வரும் ஆண்டிலும், இரண்டு இலட்சம் கர்ப்பிணிப் பெண்கள் பயனடையும் வகையில், இந்தத் திட்டத்திற்கு ரூபாய் 120 கோடி ஒதுக்கீடு செய்யப்பட்டுள்ளது. (மேசையைத் தட்டும் ஒலி)

57. தமிழ்நாடு சுகாதார அமைப்புகள் திட்டத்தின்கீழ் 64 தலைமையக மருத்துவமனைகள், மகப்பேறு மற்றும் குழந்தைகள் நல அவசர சிகிச்சை மையங்களாகத் தரம் உயர்த்தப்பட்டுள்ளன. வரும் ஆண்டில், மேலும் 32 மருத்துவமனைகள் இவ்வாறு தரம் உயர்த்தப்படும்.

[2007 மார்ச் 23] [பேராசிரியர் க. அன்பழகன்]

இந்த மருத்துவமனைகளில் குழந்தைகள் நல மருத்துவர்கள், மயக்கமருந்து மருத்துவர்கள் மற்றும் மகப்பேறு மருத்துவர்கள் போன்ற சிறப்பு மருத்துவர்கள் பணியமர்த்தப்படுவார்கள். மாநிலத்திலுள்ள அனைத்து மருத்துவமனைகளுக்கும் மருந்துகள் வாங்குவதற்காக ரூபாய் 19.3 கோடி ஒதுக்கீடு செய்யப்பட்டுள்ளது. மொத்தமாக, மக்கள் நல்வாழ்வுத் துறைக்கு ரூபாய் 2,286 கோடி ஒதுக்கீடு செய்யப்பட்டுள்ளது. (மேசையைத் தட்டும் ஒலி)

(முற்பகல் 10-15)

தொழில் துறை

58. தொழில் முனைவோர் எளிதில் அணுகக்கூடிய அரசாக இந்த அரசு திகழ்வதால், புதிய தொழிற்சாலைகள் தமிழ்நாட்டில் வந்த வண்ணம் உள்ளன. இந்த அரசு பொறுப்பேற்ற பிறகு, மோட்டரோலா, அப்போலோ டயர்ஸ், டெசால்ஸ், டெல் கம்ப்யூட்டர்ஸ், குரோத் லிங், சாம்சங், மகிந்திரா-ரெனால்ட் நிஸ்ஸான் மற்றும் கபாரோ ஆகிய நிறுவனங்களுடன், ரூபாய் 6,985 கோடி மதிப்பீட்டிலான தொழில் முதலீடுகளுக்கான எட்டு புரிந்துணர்வு ஒப்பந்தங்கள் கையெழுத்திடப்பட்டுள்ளன. இவற்றால், 96,000 நபர்களுக்கு நேரடி மற்றும் மறைமுக வேலைவாய்ப்பு கிடைக்கும் என எதிர்பார்க்கப்படுகிறது. இந்த அரசின் தொழில் கொள்கையின் சாதனைகளின் சிகரமாக அண்மையில் 26-2-2007 அன்று நமது நாட்டின் மகிந்திரா நிறுவனமும், பிரெஞ்சு நாட்டின் ரெனால்ட் கார் நிறுவனமும், ஜப்பான் நாட்டு நிஸ்ஸான் கார் நிறுவனமும் இணைந்து, ரூபாய் 4,000 கோடி முதலீட்டில் சென்னைக்கு அருகே ஓரகடத்தில் ஒரு மாபெரும் கார் உற்பத்தித் தொழிற்சாலையை நிறுவும் கூட்டு முயற்சித் திட்டத்திற்கான புரிந்துணர்வு ஒப்பந்தம் கையெழுத்திடப்பட்டுள்ளது. (மேசையைத் தட்டும் ஒலி) போர்டு மற்றும் ஹுண்டாய் கார் தொழிற்சாலைகளுக்குப் பிறகு தமிழகத்தில் உருவாகும் மாபெரும் கார் தொழிற்சாலை இதுவாகும். இவ்வாறு மோட்டார் வாகனம் மற்றும் உதிரிப் பாகங்கள் தயாரிக்கும் தொழிலில் தமிழகம் இழந்த முதல் இடத்தை மீண்டும் பெற்றுள்ளது. (மேசையைத் தட்டும் ஒலி)

59. சென்னை எண்ணூர் துறைமுகப் பகுதியிலும், கடலூர் மாவட்டத்திலும் இரு கப்பல் கட்டும் தளங்கள் ரூபாய் 3,700 கோடி முதலீட்டில் தனியார் துறையில் அமைக்கப்படவுள்ளன. இதனால் இப்பகுதிகளிலுள்ள சுமார் 25,000 இளைஞர்களுக்கு வேலைவாய்ப்பு கிடைக்கும். (மேசையைத் தட்டும் ஒலி)

[பேராசிரியர் க. அன்பழகன்] [2007 மார்ச் 23]

60. சிவகங்கையில் உள்ள கிராபைட் கனிமவளத்தை முழுமையாகப் பயன்படுத்தும் வகையில், தமிழ்நாடு கனிம நிறுவனம், தனியார் தொழில் முனைவோருடன் இணைந்து, சர்வதேசத் தரத்திலான உயர் தொழில்நுட்பத்துடன் கிராபைட் சுத்திகரிக்கும் மற்றுமொரு தொழிற்சாலையை அமைத்திட, தேவையான நடவடிக்கைகளை மேற்கொள்ளும். (மேசையைத் தட்டும் ஒலி)

61. நமது மாநிலத்தில், விவசாயத்திற்குப் பாதிப்பு ஏற்படாமல், தொழிற்சாலைகளை அமைத்து ஆயிரக்கணக்கானவர்களுக்கு வேலை வாய்ப்பு அளிக்கத்தக்க விதத்தில் பல இடங்கள் இருக்கின்றன. அவற்றில் விவசாயத்திற்குப் பயன்படுத்தத்தக்க நிலங்கள் இருக்குமாயின், அந்த இடங்களை ஒதுக்கிவிட்டு, மேதகு இந்தியக் குடியரசுத் தலைவர் தெரிவித்துள்ள கருத்தின்படி சாதாரண மக்களுக்கு எந்தவிதமான பாதகமும் ஏற்படாத வகையில், அங்கே சிறப்புப் பொருளாதார மண்டலங்களை அமைப்பதில் எந்தத் தவறும் இல்லை. இந்த வகையில், இத்தகைய நிலங்கள் அதிகம் உள்ள தென் மாவட்டங்களில் புதிய தொழிற்சாலைகள் நிறுவப்படுவதற்கு ஏதுவாக, விருதுநகர் மாவட்டத்தில் ஒரு சிறப்புப் பொருளாதார மண்டலம் அமைக்கப்படும். (மேசையைத் தட்டும் ஒலி)

62. மறைந்த மத்திய அமைச்சர் முரசோலி மாறன் அவர்களால், தென் மாவட்டங்களின் வளர்ச்சியை நோக்கமாகக் கொண்டு, திட்டமிடப்பட்டு உருவாக்கப்பட்ட நாங்குநேரி சிறப்புப் பொருளாதார மண்டலத்திற்கு, தற்போது மீண்டும் புத்துயிரூட்டப்பட்டுள்ளது. இதற்காக, மேலும் ஒரு புதிய கூட்டுத் தொழில் முனைவோர் தேர்ந்தெடுக்கப்பட்டு இம்மண்டலத்திற்குத் தேவையான கூடுதல் நிலங்களைக் கையகப்படுத்தும் பணி நிறைவுறும் தருவாயில் உள்ளது. (மேசையைத் தட்டும் ஒலி)

தகவல் தொழில்நுட்பம்

63. தமிழக அரசின் முனைப்பான முயற்சிகளினால் மின்னணுச் சாதனங்கள், தொலைத் தொடர்புக் கருவிகள் மற்றும் கணினிகள் தயாரிப்பில் தமிழகம் ஒரு முன்னணி மாநிலமாக மாறியுள்ளது. சாம்சங், மோட்டாரோலா மற்றும் டெல் கம்ப்யூட்டர் போன்ற நிறுவனங்கள் தமிழகத்தில் தங்கள் தொழிற்சாலைகளை நிறுவியுள்ளது தமிழக அரசின் தொழில் கொள்கைக்கு கிடைத்த வெற்றியாகும். அண்மையில் மைய அரசு அறிவித்துள்ள செமி கண்டக்டர் கொள்கை, மிக உயர் தொழில்நுட்பம் வாய்ந்த ஐ.சி.சிப்பம் (Integrated Circuit Chip)

[2007 மார்ச் 23] [பேராசிரியர் க. அன்பழகன்]

தயாரிக்கும் தொழிற்சாலைகள் (Fab facility) நம் நாட்டில், குறிப்பாகத் தமிழகத்தில் அமைய வழி வகுக்கும். (மேசையைத் தட்டும் ஒலி)

64. கணினி மென்பொருள் தொழில், ஆயிரக்கணக்கான தமிழக இளைஞர்களுக்கு வேலைவாய்ப்புகளை அளித்து வருகிறது என்பதைக் கருத்தில் கொண்டு இந்த அரசு இத்தொழிலுக்குத் தொடர்ந்து ஊக்கம் அளித்து வருகிறது. சென்னை மட்டுமன்றி மாநிலத்தின் பிற நகரங்களிலும் மென்பொருள் நிறுவனங்கள் அமைக்கப்பட வேண்டும் என்ற இந்த அரசின் கொள்கையின் அடிப்படையில், 24-2-2007 அன்று மாண்புமிகு முதலமைச்சர் அவர்களால் கோவை மாநகரத்தில் தகவல் தொழில்நுட்பப் பூங்கா அமைப்பதற்கான அடிக்கல் நாட்டப்பட்டுள்ளது. மேலும், மாண்புமிகு முதலமைச்சர் அவர்கள் அந்நிகழ்ச்சியில் குறிப்பிட்டதற்கிணங்க, மதுரை, திருச்சி, சேலம் ஆகிய நகரங்களில் தகவல் தொழில்நுட்பப் பூங்காக்கள் அமைக்க நிலங்கள் எஸ்காட் நிறுவனத்திற்கு ஒப்படைக்கப்பட்டுள்ளன. அதுபோன்று, திருநெல்வேலியில் தகவல் தொழில்நுட்பப் பூங்கா அமைப்பதற்கான நிலங்கள் கண்டறியப்பட்டுள்ளன. சென்னை தரமணியில் இரண்டாவது டைட்டல் பூங்கா அமைப்பதற்கான ஒப்பந்தப் புள்ளிகள் கோரப்பட்டுள்ளன. (மேசையைத் தட்டும் ஒலி)

(முற்பகல் 10-20)

65. தமிழகத்தின் பல்வேறு பகுதிகளைச் சேர்ந்த பல்லாயிரக்கணக்கான பெண் பட்டதாரிகள் மற்றும் பொறியியலாளர்கள், சென்னை மாநகரில் உள்ள மென்பொருள் மற்றும் தகவல் தொழில்நுட்பம் சார்ந்த தொழில்களில் பணிபுரிகின்றனர். இப்பெண்களுக்கு நவீன வசதிகள் மற்றும் பாதுகாப்புடன் கூடிய உறைவிட வசதி தேவை என்பதைக் கருத்தில் கொண்டு, மைய அரசின் பணிபுரியும் பெண்கள் விடுதித் திட்டத்தின்கீழ் நிதி உதவி பெற்று, பணிபுரியும் பெண்கள் விடுதி ஒன்று பெரிய அளவில் அமைக்கப்படும். (மேசையைத் தட்டும் ஒலி)

66. தேர்தல் அறிக்கையில் அறிவிக்கப்பட்டவாறு, வண்ணத் தொலைக்காட்சிப் பெட்டி இலவசமாக வழங்கும் திட்டத்தின் முதல் கட்டமாக 30,000 தொலைக்காட்சிப் பெட்டிகள் பெரியார் நினைவு சமத்துவபுரங்களில் குடியிருப்போருக்கு வழங்கப்பட்டு, இரண்டாவது கட்டமாக சர்வதேச ஒப்பந்தப்புள்ளி மூலமாக சட்டமன்றக் கட்சிகளின் பிரதிநிதிகள் அடங்கிய குழுவின் ஒப்புதல் பெற்று, ஒளிவுமறைவற்ற முறையில் ரூபாய் 68.5 கோடி செலவில் 25 இலட்சம் வண்ணத்

[பேராசிரியர் க. அன்பழகன்] [2007 மார்ச் 23]
தொலைக்காட்சிப் பெட்டிகள் கொள்முதல் செய்யப்பட்டு, மாநிலமெங்கும் வண்ணத் தொலைக்காட்சிப் பெட்டிகள் இலவசமாக வழங்கப்பட்டு வருகின்றன. (மேசையைத் தட்டும் ஒலி) வரும் ஆண்டுகளிலும் இந்தத் திட்டத்தைத் தொடர்ந்து செயல்படுத்தி, தமிழ்நாட்டில் வண்ணத் தொலைக்காட்சிப் பெட்டி இல்லாத வீடுகளே இல்லை என்ற நிலையை உருவாக்குவோம். (மேசையைத் தட்டும் ஒலி) இத்திட்டத்திற்காக, 2007-2008 ஆம் ஆண்டுக்கு மேலும் ரூபாய் 750 கோடி நிதி ஒதுக்கீடு செய்யப்பட்டுள்ளது.

சிறு தொழில்

67. கழக ஆட்சியில் செயல்படுத்தப்பட்டுவந்த, தொழிலில் பின்தங்கிய பகுதிகளில் அமைக்கப்படும் சிறுதொழில்களுக்கான முதலீட்டு மானியத் திட்டத்தை கடந்த ஆட்சியில் நிறுத்தப்பட்டிருந்ததை, மீண்டும் செயல்படுத்த அரசு ஆணையிட்டுள்ளது. தொழிலில் பின்தங்கிய வட்டாரங்களில் சிறுதொழில்கள் தொடங்கும் தொழில் முனைவோருக்கு முதலீட்டு மானியம் வழங்குவதற்காக 2007-2008 ஆம் ஆண்டுக்கு ரூபாய் 20 கோடி ஒதுக்கீடு செய்யப்பட்டுள்ளது.

68. நீலகிரி மாவட்டத்தில் உள்ள தேயிலைத் தோட்டங்களை மேம்படுத்தியும், தரமான தேயிலையை உற்பத்தி செய்யும் வகையில் கூட்டுறவுத் தேயிலைத் தொழிற்சாலைகளை நவீனப்படுத்தியும், தேயிலை விவசாயிகளின் வருவாயை அதிகரிக்கும் நோக்கத்துடன், ரூபாய் 89 கோடி மதிப்பீட்டில் ஒரு பெருந்திட்டத்தை மைய அரசின் தேயிலை வாரிய நிதி உதவியுடன் இந்த அரசு செயல்படுத்தும். (மேசையைத் தட்டும் ஒலி)

சாலை மேம்பாடு

69. தமிழ்நாட்டில் உள்ள மாநில நெடுஞ்சாலைகளில் ஒரு வழித் தடங்களாக இருக்கும் அனைத்துச் சாலைப் பகுதிகளும் இரு வழித் தடங்களாக மாற்றப்பட வேண்டும் என்ற குறிக்கோளுடன், 2006-2007 ஆம் நிதி ஆண்டில் ரூபாய் 410 கோடி செலவில் 1,518 கிலோ மீட்டர் நீளமுள்ள மாநில நெடுஞ்சாலைகளை அகலப்படுத்தி மேம்படுத்தும் பணிகள் மேற்கொள்ளப்பட்டு வருகின்றன. மீதமுள்ள 3,052 கிலோ மீட்டர் நீளம் உள்ள மாநில நெடுஞ்சாலைகள், இனிவரும் ஆண்டுகளில் இருவழித்தடங்களாக மேம்படுத்தப்படும். சாலை மற்றும் பாலங்கள் மேம்பாட்டு மூலதனப் பணிகளுக்காக, 2007-2008 ஆம் ஆண்டு

2007 மார்ச் 23] [பேராசிரியர் க. அன்பழகன்]

வரவு-செலவுத் திட்டத்தில் பொத்தம் ரூபாய் 2,698 கோடி ஒதுக்கீடு செய்யப்பட்டுள்ளது. மேலும், சாலைகளை நன்கு பராமரிப்பதற்காக ரூபாய் 829 கோடி ஒதுக்கீடு செய்யப்பட்டுள்ளது. (மேசையைத் தட்டும் ஒலி)

70. 2001-2006 ஆம் ஆண்டுகளில், 9 இரயில்வே மேம்பாலைப் பணிகள் மட்டுமே முடிக்கப்பட்டன. ஆனால், 2006-2007 ஆம் ஆண்டில் மட்டும், ரூபாய் 410 கோடி மதிப்பீட்டிலான 25 மேம்பாலைகளுக்கு இந்த அரசால் ஒப்புதல் அளிக்கப்பட்டுள்ளது. (மேசையைத் தட்டும் ஒலி) 2007-2008 ஆம் ஆண்டில் மேலும் ரூபாய் 500 கோடி மதிப்பீட்டிலான 39 புதிய இரயில்வே மேம்பாலைப் பணிகளுக்கு ஒப்புதல் அளிக்கப்பட்டு பணிகள் மேற்கொள்ளப்படும். (மேசையைத் தட்டும் ஒலி)

(முற்பகல் 10-25)

மின்சக்தி

71. தமிழகத்தின் வேகமான பொருளாதார வளர்ச்சிக்கேற்ப மின்சக்தியின் தேவையும் தொடர்ந்து அதிகரித்து வருகிறது. இதனை நிறைவேற்ற, புதிய மின் உற்பத்தி நிலையங்கள் அமைக்கப்படுவதற்கான பல்வேறு நடவடிக்கைகளை மேற்கொண்டு வருகிறோம். நெல்லை மாவட்டத்தில், கூடங்குளத்தில், தற்போது 2,000 மெகாவாட் மின் உற்பத்தித் திட்டம் நிறுவப்பட்டு வரும் நிலையில், கூடுதலாக 4,000 மெகாவாட் திறன் உள்ள நான்கு கூடுதல் அணு உலைகள் நிறுவப்படும் என்ற மைய அரசின் அறிவிப்பு, தென் மாவட்டங்களில் பெருந்தொழில்கள் வளரவும் தமிழகத்தின் வருங்கால மின் தேவையை நிறைவேற்றுவதற்கும் மிக்க உறுதுணையாக இருக்கும். கூடுதலாக நிலம் கையகப்படுத்தாமல், ஏற்கெனவே கையகப்படுத்தப்பட்டுள்ள நிலப்பகுதியிலேயே இந்தக் கூடுதல் அணு உலைகள் அமைக்கப்படும். இதனால் கூடுதலாக ரூபாய் 26,000 கோடி முதலீட்டை மைய அரசு தமிழகத்தில் செய்ய இருப்பதானது, அண்மைக் காலத்தில் தமிழக அரசு பெற்ற மிக உயரளவு மைய முதலீடாகும் என்பதைத் தெரிவிப்பதில் நான் பெருமகிழ்ச்சியடைகிறேன். (மேசையைத் தட்டும் ஒலி)

72. காற்றாலைகளின் மூலம் மின் உற்பத்தி செய்வதில் தமிழகம் இந்தியாவிலேயே முதன்மை மாநிலமாகத் திகழ்கிறது. 2007 மார்ச் திங்கள் இறுதியில் தமிழ்நாட்டில் உள்ள காற்றாலை மின் திறன் 3,400 மெகாவாட்டாக இருக்கும் என்று எதிர்பார்க்கப்படுகிறது.

[பேராசிரியர் க. அன்பழகன்] [2007 மார்ச் 23]

போக்குவரத்து

73. 1996-2001 வரையிலான தி.மு.கழக ஆட்சிக் காலத்தில் 10,206 புதிய பேருந்துகள் அரசுப் போக்குவரத்துக் கழகங்களால் வாங்கப்பட்டன. ஆனால், 2001-2006 வரையிலான கடந்த ஆட்சியில் அரசு போக்குவரத்துக் கழகங்களால் 5,608 புதிய பேருந்துகள் மட்டுமே வாங்கப்பட்டன. இந்நிலையை மாற்றி, தி.மு. கழக ஆட்சியில், நடப்பாண்டிலேயே ரூபாய் 100 கோடி அரசு நிதி உதவியுடன் 2,230 புதிய பேருந்துகள் வாங்க கொள்முதல் ஆணை வழங்கப்பட்டு, இதுவரை 1,498 புதிய பேருந்துகள் பெறப்பட்டு, பயன்பாட்டிற்குக் கொண்டுவரப்பட்டுள்ளன. எஞ்சியுள்ள பேருந்துகள் விரைவில் பெறப்படும். வரும் நிதி ஆண்டில், மேலும் 3,000 புதிய பேருந்துகள் ரூபாய் 350 கோடி மதிப்பீட்டில் வாங்கப்படும். இதற்காக ரூபாய் 150 கோடி அரசு நிதி உதவியாக இந்த வரவு-செலவுத் திட்டத்தில் ஒதுக்கீடு செய்யப்பட்டுள்ளது. (மேசையைத் தட்டும் ஒலி) புறநகர்ப் பகுதிகளில் உள்ள மக்களின் போக்குவரத்து வசதி கருதி, சென்னை மாநகரப் பேருந்துகள் 50 கிலோ மீட்டர் வரையிலும் மற்ற மாநகரப் பேருந்துகள் 35 கிலோ மீட்டர் வரையிலும் நீட்டித்து இயக்கப்படுகின்றன. (மேசையைத் தட்டும் ஒலி)

விமான நிலையங்கள்

74. அண்மைக் காலத்தில் தமிழகத்தில் விமானப் போக்குவரத்து மிக வேகமாக வளர்ந்து வருகிறது. இதனைக் கருத்தில்கொண்டு, சென்னை விமான நிலையத்தை விரிவாக்குதல் அல்லது புதிய விமான நிலையம் ஒன்றை அமைப்பதற்கான வாய்ப்புகள் குறித்து இவ்வரசு பரிசீலித்து வருகிறது. விரைவில் இது குறித்து தகுந்த முடிவெடுக்கப்படும். மேலும், கோவை, மதுரை, திருச்சி மற்றும் தூத்துக்குடி ஆகிய நகரங்களிலுள்ள விமான நிலையங்களில், அதிகரித்து வரும் விமானப் போக்குவரத்தைக் கையாளுவதற்கு, இந்த விமான நிலையங்கள் விரிவாக்கம் செய்யப்படுவது மிகவும் அவசியமாகும். இந்த விரிவாக்கப் பணிகளுக்குத் தேவையான நிலங்களை மாநில அரசே அளிக்கவேண்டும் என்று இந்திய விமான நிலைய ஆணையம் தமிழக அரசைக் கேட்டுக்கொண்டுள்ளது. இந்த வேண்டுகோளை ஏற்று, இந்த விமான நிலையங்களின் விரிவாக்கத்திற்குத் தேவையான நிலங்களை தமிழக அரசே இந்த ஆணையத்திற்கு வழங்கும். (மேசையைத் தட்டும் ஒலி)

[2007 மார்ச் 23] [பேராசிரியர் க. அன்பழகன்]

மெட்ரோ இரயில் திட்டம்

75. சென்னை மாநகரின் போக்குவரத்து நெருக்கடிக்கு ஒரு நீண்டகாலத் தீர்வாக, சுமார் ரூபாய் 9,000 கோடி மதிப்பீட்டில் மெட்ரோ இரயில் திட்டத்தைச் செயல்படுத்த இந்த அரசு முடிவு செய்துள்ளது. சுமார் 49 கிலோ மீட்டர் மொத்த நீளத்தில் இரண்டு வழித்தடங்களைக் கொண்ட (மேசையைத் தட்டும் ஒலி) இந்தத் திட்டம், 5 ஆண்டுகளில் அமைக்கப்பட்டு செயல்படத் தொடங்கும். இந்தத் திட்டத்திற்கான விரைவான ஆய்வறிக்கையை டெல்லி மெட்ரோ இரயில் கழகம் தயாரித்து அண்மையில் அரசுக்கு அளித்துள்ளது. இந்தச் சிறப்புத் திட்டத்தின் ஆரம்ப கட்டச் செலவுகளுக்காக இந்த வரவு-செலவுத் திட்டத்தில் ரூபாய் 50 கோடி ஒதுக்கீடு செய்யப்பட்டுள்ளது.

விரைவு இரயில் போக்குவரத்துத் திட்டம்

76. மயிலை லஸ் (புதல் வேளச்சேரி வரையிலான விரைவு இரயில் போக்குவரத்துத் திட்டத்தின் இரண்டாவது கட்டப் பணிகள் முடிவடையும் நிலையில் உள்ளது. இத்திட்டத்தைப் புவித் தோமையர் மலை வரை நீட்டித்தால் மட்டுமே இத்திட்டத்தின் முழுப்பயனையும் பெற இயலும் என்பதைக் கருத்தில்கொண்டு, இத்திட்டத்திற்கான ரூபாய் 400 கோடி செலவில், மூன்றில் இரண்டு பங்கு செலவை ஏற்க, தமிழக அரசு மைய அரசுக்கு இசைவு தெரிவித்துள்ளது. இத்திட்டத்திற்குத் தமிழக அரசின் 2007-2008 ஆம் ஆண்டிற்கான பங்களிப்பாக ரூபாய் 200 கோடி வரவு-செலவுத் திட்டத்தில் ஒதுக்கீடு செய்யப்பட்டுள்ளது. (மேசையைத் தட்டும் ஒலி)

(முற்பகல் 10-11)

நகராட்சி நிர்வாகம்

77. வேகமாக வளர்ந்து வரும் நகர்ப்புறப் பகுதிகளில் அடிப்படை வசதிகளை மேம்படுத்துவதற்கு இந்த அரசு தனிக் கவனம் செலுத்தி வருகிறது. அதற்காக எடுத்த பெரும் முயற்சிகளின் விளைவாக, ஐவனுர்லால் நேரு தேசிய நகர்ப்புற சீரமைப்புத் திட்டத்தின்கீழ், இதுவரை ரூபாய் 2,470 கோடி மதிப்பீட்டில், குடிநீர், கழிவுநீர்க்குறிப்பு, திடக் கழிவு மேலாண்மை, ஏழைகளுக்கு வீட்டு வசதி, குடிசைப் பகுதி மேம்பாடு, சாலை வசதி ஆகிய திட்டங்களுக்கு ஒப்புதல் அளிக்கப்பட்டுள்ளன. சென்னை மாநகருக்கு மட்டும், ரூபாய் 1,000 கோடி மதிப்பீட்டில் 8 திட்டங்கள் ஒப்புதல் அளிக்கப்பட்டுள்ளன. மதுரை மாநகருக்கு, ரூபாய் 284 கோடி மதிப்பீட்டில் 7 திட்டங்கள்

[பேராசிரியர் க. அன்பழகன்] [2007 மார்ச் 23]

ஒப்புதல் அளிக்கப்பட்டுள்ளன. இதில், ரூபாய் 59 கோடி மதிப்பீட்டில் இரண்டாவது வகை குடிநீர் மேம்பாட்டுத் திட்டமும், ரூபாய் 74 கோடி மதிப்பீட்டில் மதுரை மாநகரத் திடக் கழிவு மேலாண்மைத் திட்டமும் அடங்கும். கோவை மாநகருக்கு, ரூபாய் 501 கோடி மதிப்பீட்டில் 6 திட்டங்கள் ஒப்புதல் அளிக்கப்பட்டுள்ளன. ரூபாய் 114 கோடி மதிப்பீட்டில் கோவை மாநகரக் குடிநீர் மேம்பாட்டுத் திட்டமும், ரூபாய் 97 கோடி மதிப்பீட்டில் திடக் கழிவு மேலாண்மைத் திட்டமும் இதில் அடங்கும். மேலும், நகர்ப்புறப் பகுதிகளில் மண் சாலைகள் இருப்பின், அவற்றைத் தார் சாலைகளாக மேம்படுத்துவதற்காக நகராட்சிகளுக்கு நிதியுதவி அளிக்கப்படும்.

78. சுற்றுப்புறச் சூழல் மற்றும் பொதுச் சுகாதாரம் ஆகியவற்றைப் பேணுவதில், கழிவுநீர் அகற்றலின் முக்கியத்துவத்தை நன்கு உணர்ந்த இந்த அரசு, முதற்கட்டமாகத் தமிழகத்தின் அனைத்து மாவட்டத் தலைநகரங்களிலும், அடுத்த கட்டமாக அனைத்து நகராட்சிகளிலும் பாதாளச் சாக்கடைத் திட்டங்களைச் செயல்படுத்த முடிவு எடுத்துள்ளது. (மேசையைத் தட்டும் ஒலி) நகராட்சி மற்றும் குடிநீர் வழங்கல் துறைக்கு இந்த வரவு-செலவுத் திட்டத்தில் ரூபாய் 2,661 கோடி ஒதுக்கீடு செய்யப்பட்டுள்ளது. (மேசையைத் தட்டும் ஒலி)

குடிநீர் வழங்கல் மற்றும் கழிவு நீர் அகற்றல்

79. 2006-2007 ஆம் ஆண்டில் தமிழகத்திலுள்ள ஊரகக் குடியிருப்புகளுக்கான குடிநீர் வசதி குறித்த ஆய்வு மேற்கொள்ளப்பட்டு, மாநிலத்திலுள்ள 86,981 ஊரகக் குடியிருப்புகளில், 36,452 ஊரகக் குடியிருப்புகளில் தினந்தோறும் நபர் ஒருவருக்குச் சராசரியாக 10 லிட்டருக்கும் குறைவாகக் குடிநீர் கிடைத்து வருவதாகக் கண்டறியப்பட்டுள்ளது. வரும் நான்கு ஆண்டுகளில், இத்தகைய ஊரகக் குடியிருப்புகள் அனைத்திலும் போதிய அளவு பாதுகாக்கப்பட்ட குடிநீர் வழங்க ஆவன செய்யப்படும். நடப்பாண்டில், 7,000 ஊரகக் குடியிருப்புகளில் பாதுகாக்கப்பட்ட குடிநீர் வசதி அளிக்கப்பட்டுள்ளது. 2007-2008 ஆம் ஆண்டில், இத்தகைய 9,000 ஊரகக் குடியிருப்புப் பகுதிகளுக்கு போதிய பாதுகாக்கப்பட்ட குடிநீர் வழங்குவதற்கான திட்டங்கள் மேற்கொள்ளப்படும். இதற்காக, ரூபாய் 411 கோடி நிதி ஒதுக்கீடு செய்யப்பட்டுள்ளது. (மேசையைத் தட்டும் ஒலி)

80. இராமநாதபுரம், புதுக்கோட்டை மற்றும் சிவகங்கை மாவட்ட மக்களின் நீண்டகாலக் குடிநீர்ப் பிரச்சினைக்கு ஒரு நிரந்தரத் தீர்வாக

2007 மார்ச் 23] [பேராசிரியர் க. அன்பழகன்]

ரூபாய் 616 கோடி மதிப்பீட்டிலான இராமநாதபுரம் கூட்டுக் குடிநீர்த் திட்டப் பணிகள் மாண்புமிகு முதலமைச்சர் அவர்களால் 30-1-2007 அன்று தொடங்கிவைக்கப்பட்டுள்ளன. (மேசையைத் தட்டும் ஒலி) தருமபுரி மற்றும் கிருஷ்ணகிரி மாவட்டங்களின் குடிநீர்ப் பிரச்சினைக்கு ஒரே தீர்வான ஒகேனக்கல் குடிநீர் வழங்கல் திட்டம், ஜப்பான் பன்னாட்டுக் கூட்டுறவு வங்கியின் நிதியுதவிக்காக மத்திய அரசால் பரிந்துரைக்கப்பட்டுள்ளது. இதனைத் தொடர்ந்து, அந்த வங்கியின் வல்லுநர் குழு, இதற்கான ஆரம்ப கட்ட ஆய்வுகளை அண்மையில் இந்த மாவட்டங்களில் நடத்தியுள்ளது. இத்திட்டத்தை ஒரு அறைகூவலாக ஏற்று இந்த அரசு செயல்படுத்தும். (மேசையைத் தட்டும் ஒலி)

81. நடப்பாண்டில், 60 கூட்டுக் குடிநீர்த் திட்டங்கள், ரூபாய் 363 கோடி மதிப்பீட்டில் 20 இலட்சம் மக்கள் பயன்பெறும் வகையில் நிறைவேற்றப்பட்டு பயன்பாட்டிற்குக் கொண்டு வரப்பட்டுள்ளன. 2007-2008 ஆம் ஆண்டில் 50 கூட்டுக் குடிநீர்த் திட்டங்கள் ரூபாய் 626 கோடி மதிப்பீட்டில் 36 இலட்சம் மக்கள் பயன்பெறும் வகையில் நிறைவேற்றப்படும். (மேசையைத் தட்டும் ஒலி)

(முற்பகல் 10-35)

82. நடப்பாண்டில், 55 நகரங்களில் 15 இலட்சம் மக்கள் பயன்பெறும் வகையில் ரூபாய் 161 கோடி மதிப்பீட்டில் குடிநீர் மேம்பாட்டுத் திட்டப் பணிகள் நிறைவேற்றப்பட்டுள்ளன. வரும் ஆண்டில், மேலும் 60 நகரங்களில் ரூபாய் 389 கோடி மதிப்பீட்டில் குடிநீர் மேம்பாட்டுத் திட்டப் பணிகள் நிறைவேற்றப்பட்டு பயன்பாட்டிற்குக் கொண்டு வரப்படும். (மேசையைத் தட்டும் ஒலி)

சென்னைப் பெருநகர் வளர்ச்சிப் பணிகள்

83. மாநகராட்சி மன்றங்கள் அமைந்துள்ள சென்னை, மதுரை, கோவை போன்ற நகரங்கள் மக்கள் தொகை பெருக்கத்தினால் மூச்சு விடவே திணறிக் கொண்டிருக்கிற நிலை; இன்னமும் சில ஆண்டுகளுக்குப் பிறகு மேலும் சீர்கெடக் கூடும் என்பதை முன்கூட்டியே எண்ணிப் பார்த்தும் - நெருக்கடி மிகுந்த போக்குவரத்து, இப்போதே மக்களைத் திக்குமுக்காடச் செய்வதை அனுபவத்தில் உணர்ந்துள்ளதாலும் - அந்த நகரங்கள் தூய்மையான காற்றோட்டமிக்க நிலை பெற்றுத் திகழ இப்போதே திட்டமிட்டுப் பணியாற்ற வேண்டும் என்றும், அப்போதுதான் வருங்காலத்தின் சாபத்துக்கு ஆட்படாமல்

[பேராசிரியர் க. அன்பழகன்] [2007 மார்ச் 23]

இருக்க முடியுமென்றும் கருதி, இந்த நகரங்களின் போக்குவரத்து நெரிசல் பிரச்சினைகளுக்கான தீர்வுகளைப் பரிந்துரைப்பதற்காக, மாநில அளவிலான மாநகர சாலைப் போக்குவரத்து மேம்பாட்டு ஆலோசனைக் குழுவும் - சென்னை, மதுரை, கோவை ஆகியவற்றுக்குத் தனித்தனி கிளைக் குழுக்களும் உருவாக்கப்படும். மேற்கண்ட நகரங்களை விரிவுபடுத்தவும், மக்களுக்குத் துய காற்றோட்டமுள்ள சூழலால் நல்வாழ்வு கிடைத்திடவும் இக்குழு தேவையான திட்டங்களை வகுக்கும். இக்குறிக்கோள்களை எய்துவதற்கான பணிகளை மேற்கொள்ள, முதற்கட்டமாக ரூபாய் 200 கோடி ஒதுக்கீடு செய்யப்பட்டுள்ளது. (மேசையைத் தட்டும் ஒலி)

84. சென்னை மாநகரின் நீண்டகாலக் குடிநீர்ப் பிரச்சினைக்குத் தீர்வு காணும் வகையில், நாள் ஒன்றுக்கு 100 மில்லியன் லிட்டர் கடல்நீரைக் குடிநீராக்கும் திட்டத்திற்கான பணிகள் 25-2-2007 அன்று தொடங்கப்பட்டுள்ளன. மேலும், நாள் ஒன்றுக்கு 100 மில்லியன் லிட்டர் கடல்நீரைக் குடிநீராக்கும் மற்றுமொரு திட்டத்தை மைய அரசின் நிதி உதவியுடன் செயல்படுத்துவதற்கு, சென்னை மாமல்லபுரம் சாலையில் நிலம் கண்டறியப்பட்டு, விரிவான திட்ட அறிக்கை தயாரிக்கும் பணி நடைபெற்று வருகிறது.

85. ஜவஹர்லால் நேரு தேசிய நகர்ப்புற மறுசீரமைப்புத் திட்டத்தின்கீழ் சென்னை மாநகரின் குடிநீர் வழங்கல் கட்டமைப்பு வசதிகளை மேம்படுத்தும் திட்டம் ரூ.337 கோடி மதிப்பீட்டில் சென்னைக் குடிநீர் மற்றும் கழிவுநீரகற்றல் வாரியத்தினால் வரும் ஆண்டில் செயல்படுத்தப்படும். இதன்மூலம் நகரின் அனைத்துப் பகுதிகளிலும் குடிநீர் சமச்சீரான அளவில் வழங்கப்பட வகை செய்யப்படும். மேலும், சென்னை மாநகரின் திடக் கழிவு மேலாண்மையைத் தரமுயர்த்தும் திட்டம் ரூபாய் 25.5 கோடி மதிப்பீட்டில் மேற்கொள்ளப்படும்.

86. தகவல் தொழில்நுட்ப அதிவிரைவுச் சாலையிலுள்ள (பழைய மாமல்லபுரம் சாலை) குடியிருப்புப் பகுதிகளும் மென்பொருள் பூங்காக்களும் பயனடையும் வகையில் ரூபாய் 42 கோடி திட்ட மதிப்பீட்டில் குடிநீர் வழங்கல் மற்றும் கழிவுநீரகற்றல் திட்டம் மேற்கொள்ளப்பட்டு ஓராண்டில் நிறைவேற்றப்படும்.

87. அடையாற்றின் கழிமுகப் பகுதியை மேம்படுத்தி அங்குள்ள இயற்கை மற்றும் உயிரினச் சூழலைப் பாதுகாப்பதோடு, அப்பகுதியில் நவீன வசதிகளுடன் பூங்கா ஒன்றை ரூபாய் 100 கோடி மதிப்பீட்டில்

[2007 மார்ச் 23] [பேராசிரியர் க. அன்பழகன்]

அமைப்பதற்கான விரிவான திட்ட அறிக்கை தயாரிக்கப்பட்டு வருகிறது. அமைப்பிடு முதலமைச்சர் அவர்கள் அறிவித்தவாறு, சென்னை மெரினா கடற்கரை, தலைமைச் செயலகப் பகுதி மற்றும் எலியட்ஸ் கடற்கரை ஆகியவற்றை அழகுபடுத்துவதற்கான பணிகள் சென்னை மாநகராட்சியால் ரூபாய் 2.5 கோடி மதிப்பீட்டில் மேற்கொள்ளப்படும். (மேசையைத் தட்டும் ஒலி)

குடிசைப் பகுதி மேம்பாடு

88. இந்தியாவிலேயே முதன் முதலாக, 1971ஆம் ஆண்டு தி.மு.கழக ஆட்சியில் தொடங்கப்பட்ட குடிசை மாற்று வாரியத் திட்டத்தின்கீழ், 12-வது நிதிக் குழுவின் பரிந்துரையின் அடிப்படையில் மைய அரசு வழங்கும் ரூபாய் 250 கோடி நிதி உதவியுடன், குடிசைப் பகுதிகளில் வழங்கும் ரூபாய் 250 கோடி நிதி உதவியுடன், குடிசைப் பகுதிகளில் அனைத்து அடிப்படை வசதிகளுடன் 17,000 வீடுகள் கட்டப்படும். சுனாமி ஆழிப் பேரலைகளால் பாதிக்கப்பட்ட நகர்ப்புறக் குடிசைப் பகுதி வாழ் மீளவக் குடும்பங்களுக்கு சுமார் 13,000 அடுக்குமாடி வீடுகள் ரூபாய் 29.5 கோடி செலவில் குடிசை மாற்று வாரியத்தால் கட்டப்படும். மேலும், ஜவஹர்லால் நேரு தேசிய நகர்ப்புறச் சீரமைப்புத் திட்டத்தின்கீழ், சென்னை, மதுரை மற்றும் கோவை ஆகிய மாநகராட்சிகள், பிற நகராட்சிகள் மற்றும் பேரூராட்சிகளில் உள்ள குடிசைப் பகுதிகளில் 40,000 வீடுகள் கட்டப்படும். (மேசையைத் தட்டும் ஒலி)

முற்பகல் 10-40

ஊரக வளர்ச்சி

89. கிராமங்களில் வாழும் மக்களுக்கு, ஐந்தே ஆண்டுகளில் அனைத்து அடிப்படை வசதிகளும் கிடைக்கச் செய்யும் வகையில், மாநிலத்திலுள்ள 12,618 ஊராட்சிகள் ஒவ்வொன்றிலும் தலா ரூபாய் 20 இலட்சம் ஒதுக்கீட்டில், அடிப்படை வசதிகளை மேம்படுத்தும் பணிகளை மேற்கொள்ள, 'அனைத்து கிராம அண்ணா மறுமலர்ச்சித் திட்டம்' என்ற பெரும் திட்டத்தை இந்த அரசு செயல்படுத்தி வருகிறது. மாண்புமிகு முதலமைச்சர் அவர்களால் 21-1-2007 அன்று தொடங்கிவைக்கப்பட்டுள்ள இந்தத் திட்டத்தின்கீழ், நடப்பாண்டில் 2,540 ஊராட்சிகளில் மேம்பாட்டுப் பணிகள் மேற்கொள்ளப்பட்டு வருகின்றன. வரும் நிதியாண்டிலும், 2,534 ஊராட்சிகளில் ரூபாய் 507 கோடி செலவில் இத்தகைய அடிப்படை வசதிகள் மேம்படுத்தப்படும். (மேசையைத் தட்டும் ஒலி)

[பேராசிரியர் க. அன்பழகன்] [2007 மார்ச் 23]

90. இந்த அரசு எடுத்துள்ள முயற்சிகளின் பலனாக மத்திய அரசின் தேசிய ஊரக வேலைவாய்ப்பு உறுதித் திட்டம் நமது மாநிலத்தில், கடலூர், திண்டுக்கல், நாகப்பட்டினம், சிவகங்கை, திருவண்ணாமலை மற்றும் விழுப்புரம் ஆகிய 6 மாவட்டங்களில் மிகச் சிறப்பாக நிறைவேற்றப்பட்டு வருகிறது. இத்திட்டத்தின்கீழ் பங்கேற்கும் பயனாளிகளுக்கு நுறைந்தபட்ச ஊதியம் உறுதி செய்யப்பட்டு, திட்டப் பணிகள் சிறப்பாக நிறைவேற்றப்பட்டு வருகின்றன. ரூபாய் 108 கோடி செலவிடப்பட்டுள்ள இத்திட்டத்தின்கீழ் பயனடைந்துள்ள 5 இலட்சம் குடும்பங்களில், 56 விழுக்காடு குடும்பங்கள் ஆதி திராவிடர் குடும்பங்கள் என்பதும், இத்திட்டத்தின்கீழ் உருவாக்கப்பட்டுள்ள மனித வேலை நாட்களில் 82 விழுக்காடு பெண்களே பயன்பெற்றுள்ளனர் என்பதும் வறியோர்க்கு வாழ்வளிக்கும் இத்திட்டத்தின் குறிக்கோள் முழுமையாக எய்தப்பட்டுள்ளதைத் தெளிவாக்கும். இத்திட்டத்தின் மற்றுமொரு பயனாக, இத்திட்டம் செயல்படுத்தப்படும் மாவட்டங்களில், விவசாயத் தொழிலாளர்களுக்கான தினக்கூலி வீதமும் உயர்ந்துள்ளது. இத்திட்டத்தை மாநிலத்தின் மற்ற மாவட்டங்களிலும் செயல்படுத்த வேண்டுமென மாண்புமிகு முதலமைச்சர் கலைஞர் அவர்கள் விடுத்த கோரிக்கையை ஏற்று, கூடுதலாக திருநெல்வேலி, தஞ்சாவூர், திருவாரூர் மற்றும் கரூர் ஆகிய நான்கு மாவட்டங்களிலும் இத்திட்டத்தைச் செயல்படுத்த மத்திய அரசு ஒப்புதல் அளித்துள்ளது என்பதை மகிழ்ச்சியுடன் தெரிவித்துக்கொள்கிறேன். மொத்தமாக, ஊரக வளர்ச்சி மற்றும் ஊராட்சித் துறைக்கு இந்த வரவு-செலவுத் திட்டத்தில் ரூபாய் 3,171 கோடி ஒதுக்கீடு செய்யப்பட்டுள்ளது. (மேசையைத் தட்டும் ஒலி)

உள்ளாட்சி அமைப்புகள்

91. இந்தியத் திருநாட்டின் மறைந்த இளம் பிரதமர் ராஜீவ் காந்தி அவர்களின் கனவான பஞ்சாயத்து ராஜ் சட்டம், நாடு தழுவிய அளவில் விவாதிக்கப்பட்டு இயற்றப்பட்ட பின்னர், உள்ளாட்சி அமைப்புகளுக்கு முதல்முறையாகத் தேர்தல் நடத்தி, அதிகாரப் பகிர்வைக் குறிக்கோளாகக் கொண்டு, இந்த அமைப்புகளைத் தமிழகத்தில் வேரூன்றச் செய்தது அன்றிருந்த தி.மு. கழக அரசுதான். இந்த உள்ளாட்சி அமைப்புகளுக்கான அதிகாரப் பகிர்வு, நிதிப் பங்கீடு போன்ற பல்வேறு பொருள்கள் குறித்து ஆய்ந்து தேவையான பரிந்துரைகளை மூன்றாவது மாநில நிதிக் குழு அளித்துள்ளது. உள்ளாட்சி நிர்வாகச் சக்கரம் திறம்படச் சுழல்வதற்குத் தேவையான நிதியை இந்த அரசு தொடர்ந்து வழங்கும்.

2007 மார்ச் 23] [பேராசிரியர் க. அன்பழகன்]

92. மாநில அரசின் சொந்த வரி வருவாயிலிருந்து பகிர்ந்தளிக்கப்படும் நிதிப்பங்கீடு (Devolution), நேரடியாக மாற்றப்படும் வருவாய் (Assigned Revenues) மற்றும் பல்வேறு திட்டங்களுக்கான நிதியுதவி என மூன்று இனங்களின்கீழ், மாநில அரசு உள்ளாட்சி அமைப்புகளுக்கு நிதி அளித்து வருகிறது. இந்த அமைப்புகளின் நிதியாதாரத்தில், மாநில அரசிடமிருந்து கிடைக்கப்பெறும் நிதிப்பங்கீட்டுத் தொகையே முக்கியப் பகுதியாகும் என்பதைக் கருத்தில் கொண்டு, வரும் ஆண்டில், இந்த நிதிப்பங்கீடு தற்போதுள்ள 8 சதவீதத்திலிருந்து 9 சதவீதமாக உயர்த்தப்படும். இந்த உயர்வினாலும் மற்றும் வருவாய் வளர்ச்சியினாலும், 2006-2007 ஆம் ஆண்டு ரூபாய் 2,112 கோடியாக இருந்த நிதிப்பங்கீடு, 2007-2008 ஆம் ஆண்டில் ரூபாய் 2,731 கோடியாக உயரும். இதனால், இந்த ஒரு இனத்தின் மூலமாக மட்டும் உள்ளாட்சி அமைப்புகளுக்கு வரும் ஆண்டில் ரூபாய் 622 கோடி கூடுதலாகக் கிடைக்கும். மூன்றாவது நிதிக் குழுவின் பரிந்துரைக் காலத்திற்குள், இந்த நிதிப்பங்கீடு 10 சதவீத அளவிற்கு, படிப்படியாக மேலும் உயர்த்தப்படும். இதுமட்டுமன்றி, மாற்றப்பட்ட வருவாய் இனங்களின்கீழ் நடப்பாண்டில் வழங்கப்படும் ரூபாய் 752 கோடி அளவிடான நிதி, வரும் ஆண்டில் ரூபாய் 919 கோடியாக உயரும். மேலும், திட்டப் பணிகளுக்கான நிதியுதவியாக ரூபாய் 1,292 கோடி வரும் ஆண்டில் உள்ளாட்சி அமைப்புகளுக்கு அளிக்கப்படும்.

முற்பகல் 10-45

93. மேற்கூறியவாறு, நிதிப்பங்கீடு, மாற்றப்படும் வருவாய் மற்றும் திட்ட உதவிகள் என்ற இந்த மூன்று இனங்களின்கீழ் மொத்தம் ரூபாய் 4,278 கோடி 2006-2007 ஆம் ஆண்டில் உள்ளாட்சி அமைப்புகளுக்கு நேரடியாக வழங்கப்பட்டுள்ளது. வரும் 2007-2008 ஆம் ஆண்டில், இந்த இனங்களின்கீழ் மொத்தம் ரூபாய் 4,945 கோடி உள்ளாட்சி அமைப்புகளுக்கு நேரடியாகவே வழங்கப்படும். இந்தத் தொகை மட்டுமன்றி, சில மாநிலங்களில் உள்ளாட்சி அமைப்புகள் மேற்கொண்டுவரும் பணிகளான தொடக்கக் கல்வி, பொதுச் சுகாதாரம், ஊரகக் குடிநீர் கட்டமைப்பு வசதிகள் போன்ற பணிகளை, நமது மாநிலத்தில் உள்ளாட்சி அமைப்புகளுக்குப் பதிலாக அரசே மேற்கொள்ள வேண்டிய நிலைமை இருப்பதால், இப்பணிகளுக்காக ரூபாய் 4,224 கோடி அரசுக்கு மேலும் செலவு ஏற்படும். எனவே, உள்ளாட்சி அமைப்புகளுக்கு அளிக்கப்படும் நேரடி நிதியுதவி மற்றும் அவை ஆற்றவேண்டிய பணிகளுக்காக மாநில அரசு செலவிடும் மொத்தத் தொகை ரூபாய் 9,169 கோடி என்பதை மாண்புமிகு

[பேராசிரியர் க. அன்பழகன்] [2007 மார்ச் 23]

உறுப்பினர்களுக்குக் கட்டிக்காட்ட விரும்புகிறேன். இது மாநிலத்தின் சொந்த வரி வருவாயில் சுமார் 30 சதவீதமாகும். நிதிப்பங்கீடு, அதிகாரங்களைப் பகிர்ந்தளித்தல், வரிமுறைகள் மற்றும் பல்வேறு இனங்கள் பற்றிய மூன்றாவது நிதிக்குழுவின் பரிந்துரைகள் மற்றும் அவற்றின்மீது இந்த அரசு எடுத்த நடவடிக்கைகள் பற்றிய விளக்கக் குறிப்பு இந்த கூட்டத் தொடரிலேயே சட்டப் பேரவையில் வைக்கப்படும். (மேசையைத் தட்டும் ஒலி)

வருவாய் நிர்வாகம்

94. பத்து ஆண்டுகளுக்கு மேலாக அரசுப் புறம்போக்கு நிலங்களில் வீடுகள் கட்டிக் குடியிருக்கும் ஏழை எளியவர்களுக்குப் பட்டா வழங்க, கடந்த தி.மு.க.முக ஆட்சிக் காலத்தில் 2000ஆம் ஆண்டில் செயல்படுத்தப்பட்ட புரட்சிகரமான திட்டத்தை மீண்டும் செயல்படுத்தி, தகுதியுள்ளவர்களுக்கு வீட்டுமனைப் பட்டாக்கள் ஆறு மாத காலத்திற்குள் வழங்கப்பட இந்த அரசு ஆணையிட்டுள்ளது. தேவைப்படின், இக்காலம் நீட்டிக்கப்பட்டு வீட்டுமனைப் பட்டாக்கள் வழங்கப்படும். (மேசையைத் தட்டும் ஒலி)

95. செலத்தில், மிகப் பழைய கட்டடங்களில் இயங்கும் மாவட்ட ஆட்சித் தலைவர் அலுவலகம் மற்றும் பிற துறை அலுவலகங்களுக்கு ரூபாய் 25 கோடி மதிப்பீட்டில் ஒரு புதிய கட்டட வளாகம் கட்டப்படும். மேலும், மாநிலத்தில் தனியார் கட்டடங்களில் இயங்கும் கெங்கவல்லி, குந்தா, வீரகேரளம்புதூர், பந்தலூர், காரியாபட்டி, இலுப்பூர், வாழப்பாடி மற்றும் தொட்டியம் ஆகிய எட்டு வட்டாட்சியர் அலுவலகங்களுக்கு ரூபாய் 11 கோடி மதிப்பீட்டில் வரும் நிதியாண்டில் கட்டடங்கள் கட்டப்படும். இதன்மூலம், தமிழகத்தில் சொந்தக் கட்டடம் இல்லாத வட்டாட்சியர் அலுவலகங்களே இல்லை என்ற நிலையை உருவாக்குவோம். (மேசையைத் தட்டும் ஒலி)

96. பாராளுமன்ற, சட்டமன்றத் தொகுதிகளை வரையறுப்பதற்கான பணிகள் நடைபெற்றுவருவதால், மீண்டும் தனி அரியலூர் மாவட்டத்தை அமைப்பதற்கான இந்த அரசின் அறிவிப்பு உடனடியாக நடைமுறைப்படுத்தப்பட இயலாத சூழ்நிலை உள்ளது. இந்தப் பணி நிறைவடைந்தவுடன் இம்மாவட்ட நிர்வாகம் செயல்படத் தொடங்கும். மேலும், சட்டமன்றத் தொகுதிகளின் அடிப்படையில் புதிய மாவட்டங்கள் அமைக்கப்பட வேண்டும் என்ற கோரிக்கைகள் வந்துள்ளதைக் கருத்தில் கொண்டு, அக்கோரிக்கைகளைக் கொள்கை

2007 மார்ச் 23] [பேராசிரியர் க. அன்பழகன்]

அளவில் ஏற்றுக்கொண்டு, இந்த அரசு, தொகுதி வரையறைப் பணிகள் முடிவுற்றபின் புதிய மாவட்டங்களை அறிவித்து அவற்றின் நிர்வாகத்தை நடைமுறைப்படுத்தும். (மேசையைத் தட்டும் ஒலி)

(முற்பகல் 10-50)

சுனாமி சீரமைப்பு மற்றும் மறுவாழ்வுப் பணிகள்

97. சுனாமி நிவாரணப் பணிகளுக்காக, ராஜீவ் காந்தி மறுவாழ்வுத் திட்டம் மற்றும் வெளிநாட்டு உதவி பெறும் திட்டங்களின்கீழ் மத்திய அரசுமூலம் பெறப்பட்ட ரூபாய் 4,897 கோடி மொத்த ஒதுக்கீட்டில், கடந்த ஆட்சிக் காலத்தின்போது உடனடி நிவாரணப் பணிகளுக்கு மட்டும் தொகை செலவிடப்பட்டு, நிரந்தர மறுசீரமைப்புப் பணிகள் நிறைவேற்றப்படாதிருந்த நிலை கண்டறியப்பட்டு, சுனாமி மறுசீரமைப்புப் பணிகள் முடுக்கிவிடப்பட்டுள்ளன. 24-6-2006 அன்று மாண்புமிகு முதலமைச்சர் அவர்களின் ஆய்வின்போது, 8,406 நிரந்தர வீடுகள் மட்டுமே கட்டி முடிக்கப்பட்டிருந்த நிலையில், தற்போது 19-3-2007 அன்று இருந்த நிலவரப்படி 22,420 வீடுகள் கட்டி முடிக்கப்பட்டு, எஞ்சியவற்றிற்கான பணிகள் நடைபெற்று வருகின்றன. (மேசையைத் தட்டும் ஒலி) தனியார் தொண்டு நிறுவனங்களால் கட்டப்பட இயலாமல் இருந்த 3,000 வீடுகளை அரசு கட்ட ஆணைகள் பிறப்பிக்கப்பட்டுள்ளது. இதுமட்டுமன்றி, புயல், வெள்ளம், சுனாமி எனத் தொடர்ந்து இயற்கைச் சேற்றங்களால் பாதிக்கப்படும் கடலோரப் பகுதிகளில் வாழும் மீனவர்கள் உள்ளிட்ட ஏழை எளியவர்களைப் பாதுகாக்கும் வண்ணம், கடலிலிருந்து ஒரு கிலோ மீட்டர் தூரத்திற்குள் இருக்கும் 52,000 குடிசை வீடுகளில் குடியிருப்போருக்கு, மத்திய அரசின் நிதியுதவியுடன் 22,000 நிரந்தர வீடுகள் அமைத்துத் தர ஆணையிடப்பட்டு பணிகள் மேற்கொள்ளப்பட்டு வருகின்றன. மீதமுள்ள 30,000 வீடுகள் உலக வங்கியின் ஒப்புதலுடன் கட்டிக் கொடுக்கப்படும். (மேசையைத் தட்டும் ஒலி)

மகளிர் நலன்

98. பெண்களுக்கு, சமச் சொத்துரிமையையும் உள்ளாட்சி அமைப்புகளில் 33 சதவீத இட ஒதுக்கீட்டையும் வழங்கி, பெண்ணுரிமை காத்து இந்த அரசுதான் என்பதை நீங்கள் அறிவீர்கள். இந்த வகையில், நாடாளுமன்றம் மற்றும் சட்டப்பேரவைகளில் மகளிருக்கு 33 சதவீத

[பேராசிரியர் க. அன்பழகன்] [2007 மார்ச் 23]

இடஒதுக்கீடு வழங்குவதற்கான சட்டமுன்வடிவு இன்னும் நிறைவேற்றப்படாமல் உள்ளதை வேதனையுடன் சுட்டிக்காட்டுவதோடு, இது குறித்து விரைந்து முடிவெடுத்து பெண்ணுரிமையை நிலைநாட்ட வகைசெய்யும்படி மத்திய அரசை இந்த அரசு தொடர்ந்து வலியுறுத்தும். (மேசையைத் தட்டும் ஒலி)

99. ஏழை மற்றும் நடுத்தரக் குடும்பங்களைச் சேர்ந்த பெண்கள் பயன்பெறும் வகையில், மாண்புமிகு முதலமைச்சர் அவர்களால் ஆகஸ்டு 15-ல் அறிவிக்கப்பட்டு செயல்படுத்தப்பட்டு வரும், சமையல் எரிவாயு இணைப்பு இல்லாத குடும்பங்களுக்கு, இலவசமாக எரிவாயு அடுப்பும், சமையல் எரிவாயு இணைப்பும் வழங்கும் திட்டத்தின்கீழ், முதல் கட்டமாக 3 இலட்சம் எரிவாயு இணைப்புகள் வழங்கத் திட்டமிடப்பட்டு, இதுவரை 74,201 குடும்பங்களுக்கு இலவசமாக எரிவாயு அடுப்பும், இலவச எரிவாயு இணைப்பும் வழங்கப்பட்டுள்ளன. வரும் நிதியாண்டில், ஐந்து இலட்சம் இலவச இணைப்புகள் வழங்க ரூபாய் 100 கோடி ஒதுக்கீடு செய்யப்பட்டுள்ளது. (மேசையைத் தட்டும் ஒலி) இத்திட்டம், அடுத்து வரும் ஆண்டுகளிலும் தொடர்ந்து செயல்படுத்தப்படும்.

100. சாதி, மத பேதமின்றி மீண்டும் செயல்படுத்தப்பட்டு வரும், மூவலூர் இராமாயிர்தம் அம்மையார் நினைவுத் திருமண உதவித் திட்டத்தின்கீழ் வழங்கப்படும் திருமண உதவித் தொகை, ரூபாய் 10,000/-லிருந்து ரூபாய் 15,000 ஆக இந்த அரசால் உயர்த்தப்பட்டுள்ளது. ஏழைப் பெண்களின் திருமணச் செலவுச் சுமையைக் குறைத்து, அவர்களது குடும்பங்களுக்குப் பேருதவி புரியும் இத்திட்டத்தின்கீழ் இந்த ஆண்டு இதுவரை 46,000 ஏழைப் பெண்கள் பயனடைந்துள்ளனர். (மேசையைத் தட்டும் ஒலி) வரும் நிதி ஆண்டிலும், 50,000 பெண்கள் பயன்பெறும் வகையில் ரூபாய் 75 கோடி ஒதுக்கீடு செய்யப்பட்டுள்ளது. (மேசையைத் தட்டும் ஒலி)

மகளிர் சுய உதவிக் குழுக்கள்

101. 1989ஆம் ஆண்டு தி.மு.கழக ஆட்சியில் தருமபுரி மாவட்டத்தில் தொடங்கப்பட்ட மகளிர் சுய உதவிக் குழு இயக்கம் மேலும் வலுப்பெற, அவர்களுக்கு ஊக்கம் அளிக்கும் வகையில், சுய உதவிக் குழு உறுப்பினர்களுக்கு வழங்கப்படும் பயிற்சி உதவித் தொகையை, இந்த அரசு உயர்த்தி வழங்கியுள்ளது. நடப்பு நிதியாண்டில் 10,000 புதிய சுய உதவிக் குழுக்கள் அமைக்கப்பட்டுள்ளன. 2007-2008ஆம் ஆண்டில் 5 இலட்சம் மகளிர் பயன்பெறும் வகையில் 25,000 புதிய சுய உதவிக்

[2007 மார்ச் 23] [பேராசிரியர் க. அன்பழகன்]

குழுக்கள் உருவாக்கப்படும். இந்தக் குழுக்களின் திறனை மேம்படுத்தி, வருவாய் ஈட்டும் தொழில்களைத் தொடங்குவதற்கு, தொடர்ந்து இந்த அரசு ஊக்கமளிக்கும். (மேசையைத் தட்டும் ஒலி)

வாழ்ந்து காட்டுவோம் திட்டம்

102. வறியோரிலும் மிக வறியவர். ஏழை மகளிர், ஊனமுற்றோர், ஆதரவற்றோர் போன்ற சமுதாயத்தின் அடித்தளத்தில் உழல்வோரின் முன்னேற்றத்திற்காக, உலக வங்கியின் உதவியுடன் 'வாழ்ந்து காட்டுவோம்' திட்டத்தை முதல் கட்டமாக 15 மாவட்டங்களில் உள்ள 15 ஒன்றியங்களில் இந்த அரசு செயல்படுத்தி வருகிறது. ரூபாய் 717 கோடி மதிப்பீட்டிலான இத்திட்டம், வரும் ஆண்டில் விரிவாக்கப்பட்டு, 70 ஒன்றியங்களில் உள்ள 2,132 ஊராட்சிகளில் செயல்படுத்தப்படும். (மேசையைத் தட்டும் ஒலி)

முதியோர் மற்றும் ஆதரவற்றோர் நலன்

103. முதியோர், ஆதரவற்ற விதவைகள், கணவனால் கைவிடப்பட்டோர் போன்றோர்க்கு வழங்கப்பட்டு வந்த ஓய்வூதியத் தொகையை ரூ.200-லிருந்து ரூ.400 ஆக இந்த அரசு இரண்டு மடங்கு உயர்த்தி வழங்கியுள்ளது. (மேசையைத் தட்டும் ஒலி) கமார் II இலட்சம் ஏழைகள் மற்றும் ஆதரவற்றோர்க்கு வாழ்வளிக்கும் இத்திட்டத்திற்காக ரூபாய் 625 கோடி ஒதுக்கீடு செய்யப்பட்டுள்ளது. (மேசையைத் தட்டும் ஒலி)

முற்பகல் 10-55

மனவளர்ச்சி குன்றியோர் நலன்

104. மாண்புமிகு முதலமைச்சர் அவர்கள் அண்மையில் வள்ளுவர் கோட்டத்தில் நடைபெற்ற மனவளர்ச்சி குன்றியோர் மாநாட்டில் அறிவித்தவாறு, மனவளர்ச்சி குன்றியோரைப் பராமரிக்கத் தனிக்கவனம் தேவையென்பதைக் கருத்தில் கொண்டு, அவர்களுக்குத் தேவையான உறைவிடத்துடன் கூடிய சிறப்புக் கல்வி (Special Education) மற்றும் தொழிற்பயிற்சி வசதிகள் அனைத்து மாவட்டங்களிலும் அளிக்கப்பெற இந்த அரசு ஆவன செய்வதுடன், அவர்களைப் பராமரித்திட ஆர்வமுடன் முன்வரும் தகுதியுடைய தொண்டு நிறுவனங்களுக்கு ஊனமுற்றோர் நல வாரியம்மூலமாக தேவையான நிதியுதவியும் வழங்கும். (மேசையைத் தட்டும் ஒலி)

[பேராசிரியர் க. அன்பழகன்] [2007 மார்ச் 23]

105. தங்களைத் தாங்களே பராமரித்துக் கொள்ளக்கூட இயலாத மனவளர்ச்சி குன்றியோரின் வாழ்வாதாரத்திற்கு எத்தகைய கொழு கொம்பும் இல்லாத கொடுமையைப் போக்கிடும் வகையில், வருமான வரம்பைக் கருத்தில் கொள்ளாமல், எண்ணிக்கை வரையறையின்றி இவர்கள் அனைவருக்கும் கடும் ஊனமுற்றோருக்கான உதவித் தொகை வழங்கப்படும். இவர்களுக்கு மாதாந்திர உதவித் தொகை வழங்குவதற்காகவும், அவர்களைப் பராமரிப்பதற்காகத் தொண்டு நிறுவனங்களுக்கு நிதியுதவி அளிப்பதற்காகவும், இந்த வரவு-செலவுத் திட்டத்தில் ரூபாய் 25 கோடி ஒதுக்கீடு செய்யப்பட்டுள்ளது. (மேசையைத் தட்டும் ஒலி)

ஊனமுற்றோர் நலன்

106. முழுமையாகக் கண்ணொளி இழந்தோர் படும் வேதனைகள், மனநலம் குன்றியோரின் வேதனைகளைவிடக் கொஞ்சமும் குறைந்தவை அல்ல என்பதால், மனவளர்ச்சி குன்றியோருக்கு அளிக்கப்படும் வசதிகள் போன்றே இவர்களுக்கும் தேவையான அளவுக்கு வசதிகள் வழங்கிட இந்த அரசு ஆவன செய்யும். கல்லூரிகளில் படிக்கும் பார்வையற்றோருக்கு, சென்னை மற்றும் மாவட்டத் தலைமையகங்களில் உறைவிட வசதிகள் செய்து கொடுக்கப்படும். மேலும், இவர்களுக்கு மடக்கு ஊன்றுகோல்கள் (Folding Sticks) மற்றும் கருப்புக் கண்ணாடிகள் (Black Goggles) வழங்கும் திட்டத்தின்கீழ், இதுவரை இக்கருவிகள் வழங்கப்படாமல் உள்ள அனைத்துப் பார்வையற்றோருக்கும் 2007-2008 ஆம் ஆண்டில் இவை வழங்கப்படும். (மேசையைத் தட்டும் ஒலி)

107. ஊனமுற்றோர்க்கு வழங்கப்படும் உதவித் தொகையை இந்த அரசு நடப்பாண்டில் ரூ.200-லிருந்து ரூ.400 ஆக உயர்த்தியுள்ளதால் 71,000 ஊனமுற்றோர் தகுந்த பயன் பெற்று வருகின்றனர். மேலும் கடும் ஊனமுற்றோருக்கு வழங்கப்படும் உதவித் தொகை ரூ.200-லிருந்து ரூ.500 ஆக உயர்த்தப்பட்டு இதனால் 10,000 கடும் ஊனமுற்றோர் பயனடைந்துள்ளனர். தமிழகத்தில் உள்ள கால் ஊனமுற்றோருக்கு, அரசாலும், தொண்டு நிறுவனங்களாலும் மூன்று சக்கர வண்டிகள் வழங்கப்பட்டு வருகின்றன. இதுவரை மூன்று சக்கர வண்டிகள் வழங்கப்படாத கால் ஊனமுற்றோர் அனைவருக்கும் மூன்று சக்கர வண்டிகள் வழங்கும் வகையில், 6,000 வண்டிகள் ரூபாய் 180 இலட்சம் செலவில் வரும் ஆண்டில் வழங்கப்படும். (மேசையைத் தட்டும் ஒலி) கடும் ஊனமுற்றோர் சிரமமின்றி நீண்ட தூரம் சென்று வரும் வகையில்,

2007 மார்ச் 23] [பேராசிரியர் க. அன்பழகன்]

அவர்களுக்கு மோட்டார் பொருத்தப்பட்ட மூன்று சக்கர வண்டிகள் வழங்கப்படும். (மேசையைத் தட்டும் ஒலி)

108. இவை அன்னியில், ஊனமுற்றோர்க்கென ஒரு தனி நல வாரியம் அமைத்து, அனைத்து உதவிகளையும் வழங்க இந்த அரசு ஆவன செய்துள்ளது. இந்த நல உதவிகள் அரசால் எக்காலத்திலும் தொடர்ந்து வழங்கப்படுவதை உறுதிசெய்யும்வகையில், இதற்கான தனிச் சட்டமுன்வடிவு இந்தச் சட்டமன்றக் கூட்டத்தொடரிலேயே அறிமுகப்படுத்தப்படும். (மேசையைத் தட்டும் ஒலி)

நெசவாளர் நலன்

109. கைத்தறி நெசவாளர்களுக்குத் தொடர்ந்து வேலைவாய்ப்பை அளிக்கும் வகையில், பொங்கல் திருநாளை ஒட்டி ஏழை எளியோர்களுக்கு இலவச வேட்டி மற்றும் சேலை வழங்கும் திட்டம் 2007-2008 நிதி ஆண்டிலும் தொடர்ந்து செயல்படுத்தப்படும். இத்திட்டத்திற்காக ரூபாய் 250 கோடி நிதி ஒதுக்கீடு செய்யப்பட்டுள்ளது. கைத்தறி மற்றும் விசைத்தறி நெசவாளர்களுக்கு இலவச மின்சாரம் வழங்க, இந்த அரசால் கூடந்த ஆண்டு அறிவிக்கப்பட்ட திட்டத்திற்காக 2007-2008 ஆம் ஆண்டு வரவு-செலவுத் திட்டத்தில் ரூபாய் 78 கோடி ஒதுக்கீடு செய்யப்பட்டுள்ளது. இதனால் 1,50,000 கைத்தறி நெசவாளர்களும், 80,000 விசைத்தறி நெசவாளர்களும் தொடர்ந்து பயன் பெறுவர். 60 வயது முதிர்ந்த கைத்தறி நெசவாளர்களுக்குத் தற்போது மாதந்தோறும் வழங்கப்படும் ரூ.200/- ஓய்வூதியத் தொகை, ரூ.100/- ஆக, இருமடங்காக உயர்த்தப்படும். இதற்கான கூடுதல் செலவை அரசே ஏற்கும். இத்திட்டத்தின்மூலம் சுமார் 13,000 ஓய்வூதியம் பெறும் கைத்தறி நெசவாளர்கள் பயன் பெறுவர்.

110. நெசவாளர்களின் வருவாயைப் பெருக்கும் நோக்கில், அகமதாபாத்தில் உள்ள தேசிய வடிவமைப்பு நிறுவனத்துடன் இணைந்து புதிய வடிவமைப்புகளை அறிமுகப்படுத்தி, கைத்தறித் துணிகளின் விற்பனையை அதிகரிப்பதற்கான திட்டத்தை இந்த அரசு செயல்படுத்தி வருகிறது. பட்டு நெசவுக்குத் தேவையான பட்டுநூலை, தமிழ்நாட்டிலேயே உற்பத்தி செய்யும் நோக்குடன் 2007-2008 ஆம் ஆண்டில் கூடுதலாக 10,000 ஏக்கர் நிலப்பரப்பில் மல்பெரி சாகுபடி செய்யப்படும். ரூபாய் 15 கோடி மதிப்பீட்டில் மைய அரசு நிதியுதவியுடன் பட்டு வளர்ப்பு மேம்பாட்டுத் திட்டம் செயல்படுத்தப்படும். (மேசையைத் தட்டும் ஒலி)

[பேராசிரியர் க. அன்பழகன்] [2007 மார்ச் 23]

III. தமிழகத்தைச் சேர்ந்த கைவினைஞர்கள் தாங்கள் உற்பத்தி செய்யும் பொருட்களை நேரடியாகச் சுற்றுலாப் பயணிகளிடம் விற்பனை செய்ய ஏதுவாக ஒரு விற்பனை வளாகம் கன்னியாகுமரியில் அரசால் அமைக்கப்படும். இத்திட்டத்திற்காக மைய அரசிடமிருந்து பெறப்படும் ரூபாய் 140 இலட்சம் நிதி உதவியோடு, மாநில அரசும் தன் பங்காக ரூபாய் 60 இலட்சம் அளிக்கும். (மேசையைத் தட்டும் ஒலி)

(முற்பகல் 11-00)

மீனவர் நலன்

112. அண்மைக்காலத்தில், தமிழக மீனவர்கள் இலங்கைக் கடற்படையினரின் தாக்குதலுக்கு ஆளாகி, சந்தித்து வரும் இன்னல்கள் குறித்து மாண்புமிகு முதலமைச்சர் அவர்கள் இந்தியப் பிரதமருக்கு கடிதங்கள் எழுதியுள்ளார். 12-3-2007 அன்று சென்னையில், தமிழக அமைச்சர்கள் முன்னிலையில் ஒரு மாபெரும் ஆர்ப்பாட்டம் நடத்தப்பட்டு இலங்கைத் துணைத் தூதரிடம் மனு கொடுக்கப்பட்டுள்ளது. டெல்லியிலும் மத்திய தமிழக அமைச்சர்கள் மற்றும் நாடாளுமன்ற உறுப்பினர்கள், இந்தியப் பிரதமரைச் சந்தித்து இது குறித்து முறையிட்டுள்ள நிலையில், மைய அரசு இப்பிரச்சினையில் உடனடியாகத் தலையிட்டு, தமிழக மீனவர்களைப் பாதுகாக்க வேண்டும் என்று வலியுறுத்துகிறோம்.

113. இந்த அரசு, மீனவர்களுக்கெனத் தனியாக மீனவர் நல வாரியம் ஒன்றை அமைக்க மேதகு ஆளுநர் உரையில் அறிவித்தது. நிலமற்ற விவசாயத் தொழிலாளர்கள், விவசாயிகள் சமூகப் பாதுகாப்பு மற்றும் நலத் திட்டத்தின்கீழ் வழங்கப்படும் அனைத்து உதவிகளும் மீனவர்களுக்கும் வழங்கப்படும். இந்த உதவிகள் தொடர்ந்து வழங்கப்படும் வகையில், இதற்கான தனிச் சட்டம் இச்சட்டமன்றக் கூட்டத் தொடரிலேயே அறிமுகப்படுத்தப்படும். மீன்களை உலர வைத்தல் மற்றும் மீன்களை விற்பனை செய்தல் ஆகியவற்றில் ஈடுபட்டுள்ள பெண்களுக்கும் இத்திட்டத்தின்கீழ் உதவிகள் வழங்கப்படும். இதற்கென ரூபாய் 5 கோடி நிதி ஒதுக்கீடு செய்யப்பட்டுள்ளது. (மேசையைத் தட்டும் ஒலி)

114. மீன் பிடிக்கச் செல்ல இயலாத காலங்களில் மீனவர்களுக்கு உதவித் தொகை அளிக்கும் திட்டத்திற்கு ரூபாய் 28 கோடியும், மீனவ மகளிருக்கு உதவித் தொகை அளிக்கும் திட்டத்திற்கு ரூபாய் 12.48

[2007 மார்ச் 23] [பேராசிரியர் க. அன்பழகன்]

கோடியும் இந்த வரவு-செலவுத் திட்டத்தில் ஒதுக்கீடு செய்யப்பட்டுள்ளது. மேலும், மீனவர்கள் பயன்படுத்தும் டீசல் மீதான விற்பனை வரி விலக்கு, மதிப்புக் கூட்டு வரி செயல்பாட்டிற்கு வந்துள்ள நிலையிலும் தொடரும். (மேசையைத் தட்டும் ஒலி)

வேலைவாய்ப்பற்ற இளைஞர் நலன்

115. படித்து வேலையின்றி இருக்கும் இளைஞர்களின் துயர் துடைக்கும் வகையில், வேலைவாய்ப்பு அலுவலகங்களில் பதிவு செய்து காத்திருப்போருக்கு, மாதமொன்றுக்கு ரூபாய் 300 வரையில் உதவித் தொகையாக வழங்கும் திட்டத்தை இந்த அரசு செயல்படுத்தி வருகிறது. 11-11-2006 அன்று முதலமைச்சர் கலைஞர் அவர்களால் தொடங்கி வைக்கப்பட்ட இத்திட்டத்தின் முதற்கட்டத்தின்கீழ் 2,06,766 இளைஞர்களும், 24-2-2007 அன்று தொடங்கி வைக்கப்பட்ட இரண்டாவது கட்டத்தின்கீழ், கூடுதலாக 1,03,629 இளைஞர்களும் ஆக மொத்தம் 3,10,395 இளைஞர்கள் பயன்பெற்று வருகின்றனர். இத்திட்டத்திற்கு, வரும் நிதியாண்டில் ரூபாய் 95 கோடி நிதி ஒதுக்கீடு செய்யப்பட்டுள்ளது. (மேசையைத் தட்டும் ஒலி)

116. இவ்வரசின் தொடர் முயற்சிகளின் பயனாகத் தமிழகத்தில் தொழில் துறையும் நற்பணித் துறையும் மிக வேகமாக வளர்ந்து வருகின்றன. இந்த வளர்ச்சியால் வேலைவாய்ப்புகள் பெருகி வரும் அதே வேளையில், இந்த வேலைவாய்ப்புகளைத் தமிழக இளைஞர்கள் பெற்றுப் பயனடைய, அவர்கள் மேற்கொள்ள விரும்பும் பணிக்கான திறனைப் பெற, பயிற்சி அளித்தல் இன்றியமையாததாகும். இந்த வகையில், வேலைவாய்ப்பற்ற இளைஞர்கள் அரசு வழங்கும் நிதியுதவித் திட்டத்தின்கீழ் பயன்பெறுவது மட்டுமன்றி, வேலைவாய்ப்பு கிடைக்கும்போது அந்த வேலைக்கான திறன் எய்தும் பயிற்சி பெறுவதற்காக, வரும் நிதியாண்டில் 50,000 இளைஞர்களுக்கு அரசு தொழிற்பயிற்சி நிலையங்கள்மூலமாக ரூபாய் 8 கோடி செலவில் தொழிற்பயிற்சி அளிக்கப்படும். (மேசையைத் தட்டும் ஒலி)

(முற்பகல் 11-05)

117. அரசுப் பணியிடங்களை விரைவில் நிரப்ப ஏதுவாக அனைத்து வேலைவாய்ப்பகங்களும் கணினிமயமாக்கப்படும். அதிக வேலைவாய்ப்புகளை உருவாக்கவல்ல ஆயத்த ஆடை மற்றும் பின்னலாடைத் தொழிற்சாலைகளில், பயிற்சி பெற்ற தொழிலாளர்களின் பற்றாக்குறையை நீக்கும் வகையில், ஓசூர், மதுரை, திருவண்ணாமலை,

[பேராசிரியர் க. அன்பழகன்] [2007 மார்ச் 23]

திருநெல்வேலி மற்றும் தருமபுரியில் ரூபாய் 2 கோடி செலவில் பயிற்சி நிலையங்கள் அமைக்கப்படும். சுய வேலைவாய்ப்பை ஏற்படுத்தும் வகையில் 10,000 ஆட்டோ ரிக்ஷாக்களுக்கு அனுமதிச் சீட்டு வழங்க அரசு நடவடிக்கை மேற்கொண்டுள்ளது. (மேசையைத் தட்டும் ஒலி)

118. வேலைவாய்ப்பற்ற இளைஞர்களுக்குத் தகுந்த வேலைவாய்ப்புகளை ஏற்படுத்தும் வகையில் 10,000 இளைஞர் சுய உதவிக் குழுக்கள் அமைக்கப்படும் என்று இந்த அரசு அறிவித்தது. அதன்படி, இதுவரை 8,600 இளைஞர் சுய உதவிக் குழுக்கள் அமைக்கப்பட்டு, தொழில் நிறுவனங்களுடன் இணைந்து இவர்களுக்குத் தொழிற்பயிற்சிகள் வழங்கப்பட்டு வருகின்றன.

அமைப்பு சாராத் தொழிலாளர் நலன்

119. எந்தவித சமூகப் பாதுகாப்பும் இன்றி, கவனிப்பாரற்று இருந்த அமைப்புசாரா தொழிலாளர்களின் சமூகப் பாதுகாப்பை உறுதி செய்யும் வகையில் தொழிலாளர் நல வாரியங்களை அமைத்துத் திமுக அரசுதான். இடையில் கலைக்கப்பட்ட இவ்வாரியங்களை இந்த அரசு மீண்டும் அமைத்து, அமைப்புசாரா தொழிலாளர்களுக்கான சமூகப் பாதுகாப்பு மற்றும் நலத் திட்டங்களைச் செயல்படுத்தி வருகின்றது. 2006-2007 ஆம் ஆண்டில் இதுவரை பல்வேறு நல வாரியங்களின் வாயிலாக 1,21,596 தொழிலாளர்களுக்கு ரூபாய் 29 கோடி மதிப்பிலான நலத் திட்ட உதவிகள் வழங்கப்பட்டுள்ளன. ஆயிரக்கணக்கான அமைப்புசாராத் தொழிலாளர்களுக்கு நலத் திட்ட உதவிகளைச் சுணக்கமின்றி வழங்குவதற்கு ஏதுவாக அமைப்புசாராத் தொழிலாளர் நல வாரிய அலுவலகங்கள் கணினிமயமாக்கப்படும்.

ஆதி திராவிடர் மற்றும் பழங்குடியினர் நலன்

120. ஆதி திராவிடர் மற்றும் பழங்குடியின மக்களின் வாழ்க்கைத் தரத்தை உயர்த்துவது இந்த அரசின் தலையாய இலட்சியங்களில் ஒன்றாகும். நாட்டிலேயே முதன் முறையாக, ஆதி திராவிடர் மற்றும் பழங்குடியினரின் பொருளாதார மேம்பாட்டுக்காக மைய அரசு வழங்க வரும் சிறப்பு மைய உதவியைப் போன்று (Special Central Assistance), ரூபாய் 25 கோடி மதிப்பீட்டில் ஒரு சிறப்பு மாநில நிதி உதவித் திட்டத்தை இந்த அரசு அறிவித்துச் செயல்படுத்தியது. வரும் நிதி ஆண்டிலும் இத்திட்டத்தைத் தொடர்ந்து செயல்படுத்த ரூபாய் 25 கோடி ஒதுக்கீடு செய்யப்பட்டுள்ளது. (மேசையைத் தட்டும் ஒலி)

2007 மார்ச் 23] [பேராசிரியர் க. அன்பழகன்]

121. ஆதி திராவிடர் மற்றும் பழங்குடியின மாணவர்களில் படிப்பில் சிறந்து விளங்கும் மாணவர்களை ஊக்குவிக்கும் வகையில், ஒரு புதிய திட்டத்தைச் செயல்படுத்த இந்த அரசு முன்வந்துள்ளது. இத்திட்டத்தின்கீழ், ஒவ்வொரு மாவட்டத்திலும் அரசுப் பள்ளிகளில் 10 ஆம் வகுப்பில் அதிக மதிப்பெண் பெறும் 10 ஆதி திராவிடர் மற்றும் பழங்குடியின மாணவ மாணவியரைத் தேர்ந்தெடுத்து, தமிழகத்தில் உள்ள தலைசிறந்த மேல்நிலைப் பள்ளிகளில் அந்த மாணவர்களின் விருப்பப்படி 11 ஆம் வகுப்பில் சேர்த்து, சிறந்த முறையில் படித்திட வழிவகை செய்யப்படும். (மேசையைத் தட்டும் ஒலி) அவர்களுக்கான கல்விக் கட்டணம் மற்றும் உறைவிடச் செலவு ஆகியவற்றை அரசே ஏற்கும். (மேசையைத் தட்டும் ஒலி) இத்திட்டத்திற்காக, இந்த வரவு-செலவுத் திட்டத்தில் ரூபாய் 2 கோடி ஒதுக்கீடு செய்யப்பட்டுள்ளது (மேசையைத் தட்டும் ஒலி)

122. 2006-2007 ஆம் நிதி ஆண்டில் 1,97,100 பயனாளிகள் பயன்பெறும் வகையில் ரூபாய் 208 கோடி செலவில் ஆதி திராவிடர் பொருளாதார மேம்பாட்டுத் திட்டங்கள் செயல்படுத்தப்பட்டு வருகின்றன. இத்திட்டத்தின்கீழ் 1,70,036 ஆதி திராவிடர்கள் பயனடையும் வகையில் சுய உதவிக் குழுக்களுக்கு ரூபாய் 25.49 கோடி நிதி உதவி வழங்கப்பட்டுள்ளது. 11,982 இளைஞர்களுக்கு ரூபாய் 22.56 கோடி செலவில் வேலைவாய்ப்புகளுக்கான தொழில் பயிற்சிகள் வழங்கப்பட்டுள்ளன. மனிதக் கழிவை மனிதனே அள்ளும் கொடுமையை நீக்க, இந்தப் பணியில் ஈடுபட்ட 11,691 துப்புரவுப் பணியாளர்களுக்கும் மறுவாழ்வு அளிக்கும் திட்டம், ரூபாய் 58.4 கோடி மதிப்பீட்டில் செயல்படுத்தப்பட்டு வருகிறது. இத்திட்டத்தின்கீழ் இதுவரை 3,199 துப்புரவுப் பணியாளர்கள் மாற்றுத் தொழிலுக்கான நிதி உதவி பெற்றுப் பயனடைந்துள்ளனர். (மேசையைத் தட்டும் ஒலி)

(முற்பகல் 11-10)

பிற்படுத்தப்பட்டோர், மிகவும் பிற்படுத்தப்பட்டோர் மற்றும் சிங்களினர் நலன்

123. தேர்தல் அறிக்கையில் அறிவித்தவாறு, தற்போது தனியார் கட்டடங்களில் இயங்கிவரும் பிற்படுத்தப்பட்டோர், மிகவும் பிற்படுத்தப்பட்டோர், சீர்மரபினர் மாணவர்களுக்கான 56 இல்லங்களுக்குச் சொந்தக் கட்டடங்கள் ரூபாய் 32.5 கோடி மதிப்பீட்டில் கட்டிக் கொடுக்கப்படும். (மேசையைத் தட்டும் ஒலி) இவ்வகுப்புகளைச் சேர்ந்த திறன்மிக்க மாணவர்களுக்கும்,

[பேராசிரியர் க. அன்பழகன்] [2007 மார்ச் 23]

ஆதி திராவிடர் மாணவர்களுக்கான திட்டம் போன்றே, தலைசிறந்த மேல்நிலைப் பள்ளிகளில் பயிலும் வாய்ப்பளிக்கும் திட்டம் செயல்படுத்தப்படும். (மேசையைத் தட்டும் ஒலி) 2006-2007 ஆம் ஆண்டிலிருந்து, 13,290 பிற்படுத்தப்பட்டோர், மிகவும் பிற்படுத்தப்பட்டோர் மற்றும் சீர்மரபின இளைஞர்கள் பயனடையும் வகையில் ரூபாய் 10 கோடி நிதி ஒதுக்கீட்டில் வேலைவாய்ப்பு பயிற்சித் திட்டம் செயல்படுத்தப்பட்டு வருகிறது. இதைப் போன்று, வரும் ஆண்டிலும் வேலைவாய்ப்புப் பயிற்சித் திட்டத்திற்காக ரூபாய் 10 கோடி நிதி ஒதுக்கீடு செய்யப்பட்டுள்ளது.

124. திராவிட முன்னேற்றக் கழக ஆட்சியில், 1996-2001 ஆம் ஆண்டுகளில், ஏழை எளிய பிற்படுத்தப்பட்டோர், மிகவும் பிற்படுத்தப்பட்டோர் மற்றும் சீர்மரபினர்களுக்கு இலவச வீட்டு மனைப் பட்டா வழங்கும் திட்டம் செயல்படுத்தப்பட்டு வந்தது. இடையில் நிறுத்தப்பட்டு, 2006-2007 ஆம் நிதி ஆண்டில் இந்த அரசால் மீண்டும் துவக்கப்பட்ட இத்திட்டத்திற்காக, வரும் நிதி ஆண்டிலும் ரூபாய் 5 கோடி நிதி ஒதுக்கீடு செய்யப்பட்டுள்ளது. இத்திட்டத்தின்கீழ் நிலம் கையகப்படுத்தும் பணிக்கெனத் தனியாகப் பணியாளர்கள் நியமிக்கப்படுவார்கள். (மேசையைத் தட்டும் ஒலி)

125. பிற்படுத்தப்பட்டோர், மிகவும் பிற்படுத்தப்பட்டோர் மற்றும் சீர்மரபினர் வகுப்புகளைச் சேர்ந்த சிறு, குறு விவசாயிகளுக்கு நீர்ப்பாசன வசதிகள் அமைப்பதற்காக, அதிகபட்சம் ரூபாய் ஒரு இலட்சம் வரை மானியத்துடன் கூடிய கடன் வழங்குவதற்கான புதிய திட்டம் வரும் நிதி ஆண்டில் செயல்படுத்தப்படும். வங்கிக் கடன் மற்றும் அதற்கு இணையான அதிகபட்சம் தலா ரூபாய் 50,000 அளவிலான 50 விழுக்காடு அரசு மானியம் வழங்கும் இத்திட்டம், தமிழ்நாடு பிற்படுத்தப்பட்டோர் பொருளாதார மேம்பாட்டுக் கழகத்தின் மூலமாகச் செயல்படுத்தப்படும். இத்திட்டத்திற்காக ரூபாய் 25 கோடி ஒதுக்கீடு செய்யப்பட்டுள்ளது. (மேசையைத் தட்டும் ஒலி)

சிறுபான்மையினர் நலன்

126. இந்திய அரசியல் அமைப்புச் சட்டம் சிறுபான்மையினருக்கு அளித்துள்ள உரிமைகளைப் பேணிப் பாதுகாக்க, இந்த அரசு உறுதி பூண்டுள்ளது. மைய அரசு அமைத்த நீதியரசர் இராஜேந்தர் சச்சார் குழுவின் அறிக்கையில் சுட்டிக்காட்டப்பட்டுள்ள, பொருளாதார ரீதியிலும், கல்வி அறிவிலும் சிறுபான்மையினரின் பின்தங்கிய நிலையைக் கருத்தில் கொண்டு, அனைத்து துறைகளிலும் அவர்களுக்கு

[2007 மார்ச் 23] [பேராசிரியர் க. அன்பழகன்]

உரிய பிரதிநிதித்துவம் கிடைத்திடத் தேவையான முயற்சிகளை இந்த அரசு மேற்கொள்ளும். சிறுபான்மையினரின் சமூகப் பொருளாதார முன்னேற்றத்திற்கு அரசின் தனி கவனம் தேவை என்பதைக் கருத்தில் கொண்டு, அவர்களின் நலனுக்கென ஒரு தனி இயக்குனரகம் அமைத்திட இந்த அரசு முடிவு செய்துள்ளது. (மேசையைத் தட்டும் ஒலி)

127. அரசு மற்றும் தனியார் துறைகளில் 'அதிக வேலைவாய்ப்புகளையும், சுய வேலைவாய்ப்புகளையும் பெற, சிறுபான்மையினரைத் தகுதியடையச் செய்யும் நோக்குடன், 2007-2008 ஆம் ஆண்டில் சிறுபான்மையினர் திறன் பயிற்சித் திட்டம் செயல்படுத்தப்படும். இத்திட்டம், ரூபாய் 250 இலட்சம் மதிப்பீட்டில் தமிழ்நாடு சிறுபான்மையினர் பொருளாதார மேம்பாட்டுக் கழகத்தின் மூலம் செயல்படுத்தப்படும். இத்திட்டத்தின்கீழ், 5,000 சிறுபான்மையின இளைஞர்கள் மற்றும் பெண்களுக்குத் தகவல் தொழில்நுட்பம் சார்ந்த தொழில்கள், ஆயத்த ஆடை தயாரித்தல் போன்ற பல்வேறு தொழில்களில் பயிற்சிகள் அளிக்கப்படும். வரும் நிதியாண்டில், தமிழ்நாடு சிறுபான்மையினர் பொருளாதார மேம்பாட்டுக் கழகத்தின் மூலம், 21,000 பயனாளிகள் பயன்பெறும் வகையில் ரூபாய் 30 கோடி கடன் உதவி வழங்கப்படும். (மேசையைத் தட்டும் ஒலி)

இலங்கைத் தமிழர் நலன்

128. தமிழ்நாட்டில் இருக்கும் இலங்கை அகதிகளுக்கு வழங்கப்படும் உதவித் தொகையை இருமடங்காக உயர்த்தியதோடு, அகதிகள் முகாம்களில் உள்ள வசதிகளை மேம்படுத்தவும், இந்த அரசு தேவையான நடவடிக்கைகளை எடுத்து வருகிறது. இலங்கையில் வாழும் தமிழர்களின் உயிருக்கும் உடைமைக்கும் பாதுகாப்பு இல்லாத சூழல் தொடர்ந்து வருவதைக் கருத்தில் கொண்டு, பல ஆண்டுகளாக நிலவி வரும் இந்தப் பிரச்சினைக்குத் தீர்வுகாண, இந்திய அரசு விரும்புகின்ற வகையில் பேச்சுவார்த்தைகள் மூலமாக அமைதியான அரசியல் தீர்வு காணப்பட வேண்டும் என்று இந்த அரசு விரும்புகிறது. (மேசையைத் தட்டும் ஒலி)

(முற்பகல் 11-15)

சத்துணவில் முட்டை வழங்கும் திட்டம்

129. அனைத்துக் குழந்தைகளுக்கும் சத்தான உணவு கிடைக்கச் செய்யும் வகையில், கல்வி வளர்ச்சி நாளாம் காமராஜர் பிறந்த நாள்

[பேராசிரியர் க. அன்பழகன்] [2007 மார்ச் 23]

முதல், வாரம் இருமுறை முட்டைகள் வழங்கும் திட்டத்தை இவ்வரசு நடைமுறைப்படுத்தி வருகிறது. இத்திட்டத்தின்கீழ் 68,14,001 குழந்தைகள் சத்தான உணவு உண்டு வருகின்றனர். கல்வி கற்கும் பருவத்தில் குழந்தைகளின் (மேசையைத் தட்டும் ஒலி) அறிவு மற்றும் உடல் வளர்ச்சிக்குச் சிறந்த புரதச் சத்து அவசியம் என்பதைக் கருத்தில் கொண்டு, குழந்தைகளுக்கு மேலும் கூடுதல் ஊட்டச்சத்து அளிக்கும் வகையில், (மேசையைத் தட்டும் ஒலி) வரும் கல்வி வளர்ச்சி நாள் முதல், இத்திட்டத்தின்கீழ் வாரம் மூன்று முறை முட்டை வழங்கப்படும். இதனால் அரசுக்கு ரூபாய் 53 கோடி கூடுதல் செலவு ஏற்படும். 2007-2008ஆம் ஆண்டு வரவு-செலவுத் திட்டத்தில் (மேசையைத் தட்டும் ஒலி) வாரம் மூன்று முறை முட்டை வழங்கும் திட்டத்திற்காக ரூபாய் 165 கோடியும் மொத்தமாக புரட்சித் தலைவர் எம்.ஜி.ஆர். பெயரால் அமைந்துள்ள சத்துணவுத் திட்டத்திற்கு ரூபாய் 781 கோடியும் ஒதுக்கீடு செய்யப்பட்டுள்ளது. (மேசையைத் தட்டும் ஒலி)

தமிழ் வளர்ச்சி மற்றும் பண்பாடு

130. செம்மொழித் தகுதியை நமது தமிழ் மொழிக்கு மத்திய அரசு வழங்கியுள்ள போதிலும், முறைப்படி அதற்கான உரிமைகளையும், சிறப்புகளையும், அதிகாரம், நிதியாதாரம் ஆகியவற்றையும் பெறுவதற்கு வலுவாக வாதிட வேண்டிய நிலைமை இன்னமும் இருப்பதைச் சுட்டிக்காட்டுவதோடு, தமிழ் மக்களின் கவலை தீரவும், களிப்பு மேலிடவும் தமிழக அரசும், தமிழகச் செம்மொழிக் குழுவினரும் வலியுறுத்தி வேண்டுகின்ற கோரிக்கைகளை நிறைவேற்றுவதில் மத்திய அரசின் மனித வள மேம்பாட்டுத் துறையின் தாமதத்தைத் தவிர்த்திட, இந்த அரசு முனைப்பான முயற்சிகள் மேற்கொண்டு, தொடர்ந்து செயல்படும்.

131. மத்திய ஆட்சி மொழிகளாக மாநில ஆட்சி மொழிகளும் இடம்பெற வேண்டுமென்றும், அதில் தவிர்க்க முடியாத சிக்கல் இருப்பின், முதலில் தமிழ் மொழியை மத்திய ஆட்சி மொழிகளில் ஒன்றாக ஆக்கிட வேண்டுமென்றும், திருச்சியில் 1996ஆம் ஆண்டு நடைபெற்ற மாநில மாநாட்டிலிருந்து தி.மு. கழகம் கூறி வருவதை நிறைவேற்ற மத்திய அரசு முன் வரவேண்டுமென வலியுறுத்துவோம். (மேசையைத் தட்டும் ஒலி)

132. 1974ஆம் ஆண்டு தொடங்கப்பட்ட செந்தமிழ்ச் சொற்பிறப்பியல் அகரமுதலித் திட்டத்தின்கீழ், திட்டமிடப்பட்ட 31 பகுதிகளில் இதுவரை 18 பகுதிகள் அச்சிட்டு ஏற்கெனவே வெளியிடப்பட்டும்,

[2007 மார்ச் 23] [பேராசிரியர் க. அன்பழகன்]

2006-2007 ஆம் நிதியாண்டில் 7 பகுதிகள் இறுதியாக்கம் செய்யப்பட்டு வெளியிடப்படவும் உள்ளன. எஞ்சியுள்ள 6 பகுதிகளை வெளியிடும் பணி, வரும் ஆண்டுகளில் தொடர்ந்து மேற்கொள்ளப்படும்.

133. தமிழுக்குத் தொண்டாற்றிய தமிழறிஞர்கள் பெருமையைப் பாராட்டிப் போற்றி வரும் இந்த அரசு, அகவை முதிர்ந்த தமிழறிஞர்களுக்கு வழங்கப்படும் நிதியுதவியை ரூ.500/-லிருந்து ரூ.1,000/- ஆகவும், எல்லைப் போராட்டத் தியாகிகளுக்கு வழங்கப்பட்டு வரும் நிதியுதவியை, ரூ.3,000/-த்திலிருந்து ரூ.4,000/-ஆகவும் உயர்த்தியுள்ளது. (மேசையைத் தட்டும் ஒலி)

134. இந்த அரசு அமைந்ததற்குப் பின்னர், பரிதிமாற் கலைஞர் என்ற சூரிய நாராயண சாஸ்திரியார், புலவர் குழந்தை, சிலம்புச் செல்வர் ம.பொ.சி., புலவர் குலாம் காதிறு நாவலர், தி.வை.சதாசிவ பண்டாரத்தார், மாயூரம் வேதநாயகம் பிள்ளை, டாக்டர் சி. இலக்குவனார், மகாவித்துவான் தண்டபாணி தேசிகர், புலவர் கா. கோவிந்தன், தெ.பொ. மீனாட்சி சுந்தரனார், த.நா. குமாரசாமி, கா.சு. பிள்ளை, தி.ஜ. ரங்கநாதன் (தி.ஜா), நாரண. துரைக்கண்ணன், டாக்டர் மா. இராசமாணிக்கனார், டாக்டர். வ.க.ப. மாணிக்கம் மற்றும் சக்தி வை. கோவிந்தன் ஆகிய 17 தமிழ்ச் சான்றோர்களின் நூல்கள் இதுவரை நாட்டுடைமையாக்கப்பட்டு, அவர்களுடைய வாரிகதாரர்களுக்கு ஒரு கோடியே 20 இலட்சம் ரூபாய் பரிவுத் தொகையாக வழங்கப்பட்டுள்ளது. அடுத்து, சிங்காரவேலர், கிருபானந்த வாரியார், குன்றக்குடி அடிகளார், கி.ஆ.பெ. விசுவநாதம், கி.வா.ஜகன்னாதன், அவ்வை துரைசாமி பிள்ளை, அ.ச. ஞானசம்பந்தனார், திருக்குறளார் முனுசாமி, உவமைக்கவிஞர் சுரதா, சாவி, மாவெண்கோ என்ற வ.கோ. சண்முகம், தீபம் நா. பார்த்தசாரதி, எஸ்.எஸ். தென்னரசு, சி.பி. சிற்றரசு, ஏ.வி.பி. ஆசைத்தம்பி, டி.கே. ஜேனுவாசன், ராம. அரங்கண்ணல், கவிஞர் வாணிதாசன், கவிஞர் கருணானந்தம், ஜலகண்டபுரம் ப. கண்ணன் ஆகியோரது நூல்கள் நாட்டுடைமையாக்கப்பட்டு, அவரவர்கள் எழுதிய நூல்களின் எண்ணிக்கை, சிறப்பு ஆகியவற்றை அடிப்படையாகக் கொண்டு, அவர்தம் மரபுரிமையாளர்களுக்குப் பரிவுத் தொகை வழங்கப்படுவதுடன், தமிழ்ச் சான்றோர்களின் நூல்களை நாட்டுடைமையாக்கும் திட்டம் தொடர்ந்து நடைமுறைப்படுத்தப்படும். மறைந்த தமிழ்ச் சான்றோர் அன்னியில், வசதி குறைந்த நிலையில் வாழ்ந்துவரும் தமிழ் எழுத்தாளர்களுக்கும், தமிழ் ஆர்வலர்களுக்கும், பரிவுத் தொகை வழங்கும் புதிய திட்டம் ஒன்றும் நடைமுறைப்படுத்தப்படும். (மேசையைத் தட்டும் ஒலி)

[பேராசிரியர் க. அன்பழகன்] [2007 மார்ச் 23]

முற்பகல் 11-20

135. கன்னியாகுமரியில் அய்யன் திருவள்ளுவர் திருவுருவச் சிலையைக் காணவரும் பிற மாநில மற்றும் வெளிநாட்டுப் பயணிகளுக்கு, அய்யன் திருவள்ளுவரின் பெருமை, திருக்குறளின் மேன்மை பற்றிய கையேடுகள், ஆங்கிலம் மற்றும் மாநில மொழிகளில் அச்சிடப்பட்டு வழங்கப்படும்.

சமூகச் சீர்திருத்தம்

136. சாதி ஒழிப்பு, மூடநம்பிக்கை ஒழிப்பு, கலப்புத் திருமணம், மதநல்லிணக்கம் போன்ற சமூகச் சீர்திருத்த, பகுத்தறிவு விளக்கப் பணிகளை நடைமுறைப்படுத்த, சமூகச் சீர்திருத்தத் துறை மீண்டும் இந்த அரசால் அமைக்கப்பட்டுள்ளது. இந்தத் துறைக்குத் தேவையான பரிந்துரைகளை வழங்க, பேராசிரியர் நன்னன் அவர்கள் தலைமையில் சமூக ஆர்வலர்கள் ஏழு பேர் கொண்ட குழு அமைக்கப்படும். இந்தக் குழுவின் பரிந்துரைகள், சமூகச் சீர்திருத்தத் துறை மூலமாகச் செயல்படுத்தப்படும்.

137. இந்த அரசு பொறுப்பேற்றவுடன் தந்தை பெரியார் அவர்களின் நெஞ்சிலிருந்த முள்ளினை அகற்றி அவரது கனவினை நனவாக்கும் வகையில், இந்துக்களில் தகுதி பெற்ற அனைத்துச் சாதியினரும், இந்து சமயத் திருக்கோயில்களில் அர்ச்சகர் ஆகலாம் என்ற சமத்துவக் கொள்கையை நிலைநாட்டும் ஆணையை வெளியிட்டது. (மேசையைத் தட்டும் ஒலி) இதனை நடைமுறைக்குக் கொண்டு வருவது தொடர்பான ஆலோசனைகள் வழங்குவதற்காக, ஓய்வு பெற்ற நீதியரசர் திரு. ஏ.கே. ராசன் அவர்கள் தலைமையில் அமைக்கப்பட்ட உயர்நிலைக் குழு அளித்த பரிந்துரைகள் அனைத்தையும் அரசு ஏற்றுக்கொண்டு ஆணை வெளியிட்டுள்ளது. இக்குழுவின் பரிந்துரைகளின் அடிப்படையில் முதல் கட்டமாக, பழனி, மதுரை, திருச்செந்தூர் மற்றும் திருவண்ணாமலை ஆகிய இடங்களில் சைவ ஆகமத்திற்கும் திருச்சி மற்றும் சென்னையில் வைணவ ஆகமத்திற்கும் அர்ச்சகர் பயிற்சி நிலையங்கள் தொடங்கப்படும். (மேசையைத் தட்டும் ஒலி)

கற்றுலா

138. உள்நாட்டுச் சுற்றுலாப் பயணிகளின் எண்ணிக்கையை அதிகரிக்கும் நோக்குடன், கற்றுலாத் தலங்களை மேம்படுத்த 2007-2008 ஆம் ஆண்டில் ரூபாய் 27 கோடி ஒதுக்கீடு செய்யப்பட்டுள்ளது.

2007 மார்ச் 23] [பேராசிரியர் க. அன்பழகன்]


மேலும், ஏலகிரி, திருவரங்கம், மெரினா கடற்கரை, உதகமண்டலம், முதுமலை போன்ற முக்கியச் சுற்றுலா மையங்களில் மேம்பாட்டுப் பணிகள் மேற்கொள்ளப்படும். வண்டலூர் உயிரியல் பூங்காவில் இரவுக் காணக உலா (Night Safari) திட்டத்திற்கான விரிவான ஆய்வறிக்கை தயாரிக்கப்பட்டு செயல்படுத்தப்படும். சென்னைக் கடற்கரையில் சர்வதேசத் தரத்திலான மீன் காட்சியகம் ஒன்று அமைக்கப்படும்.

139. தமிழர்களின் சிற்பக் கலைத் திறனுக்குத் தலைசிறந்த எடுத்துக்காட்டாக விளங்கிவரும் மாமல்லபுரத்தில், சுற்றுலாப் பயணிகளுக்கு நமது சிற்பக் கலைஞர்களின் கலைத்திறனை ஒருங்கே அறிமுகம் செய்யும் வகையில் 'சிற்பப் பூங்கா' (Sculpture Park) ஒன்று அமைக்கப்படும். குழந்தைகள் மற்றும் சுற்றுலாப் பயணிகள் பல்வகை வண்ணத்துப்பூச்சி இனங்களை ஒரே இடத்தில் காணும் வகையில் வண்டலூர், வனவிலங்கு பூங்காவில் ஒரு சிறப்புப் பகுதியாக 'வண்ணத்துப்பூச்சிப் பூங்கா' (Butterfly Park) ஒன்று அமைக்கப்படும். (மேசையைத் தட்டும் ஒலி)

சமத்துவப் பொங்கல்

140. தமிழர் திருநாளாம் பொங்கல் திருநாள் இந்த ஆண்டு முதலமைச்சர் கலைஞர் அவர்களின் வேண்டுகோளுக்கிணங்க, சமத்துவப் பொங்கலாக மாநிலமெங்கும் மக்களால் பேருவகையோடு கொண்டாடப்பட்டது. இனிவரும் ஆண்டுகளிலும் பொங்கல் விழா தமிழ் மக்களின் பங்கேற்புடன் அரசு விழாவாகச் சிறப்பாகக் கொண்டாடப்படும். (மேசையைத் தட்டும் ஒலி) இக்கொண்டாட்டங்களின்போது, சென்னையிலும், மாவட்டத் தலைநகரங்களிலும் ஏனைய நகரங்களிலும் மற்றும் பேரூர்களிலும், தமிழகக் கலாச்சாரத்தின் சிறப்புகளைப் பறைசாற்றும் பண்பாட்டுச் சின்னங்களாக விளங்கும் தமிழகத்தின் பாரம்பரியக் கலை நிகழ்ச்சிகள் நடத்தப்படும். (மேசையைத் தட்டும் ஒலி) மேலும், சுற்றுலாத் துறையும் தமிழக அரசின் இயல், இசை, நாடக மன்றத்தின் தகுதிச் சான்றிதழ் பெற்ற தனியார் அமைப்புகளும் இணைந்து நடத்தும் பாரம்பரியக் கலை நிகழ்ச்சிகளுக்கும் இந்த அரசு தொடர்ந்து ஆதரவளிக்கும். இந்தக் கலைகளைப் பேணும் வகையில், 'தமிழ்ப் பண்பாட்டுக் கலை மையம்' (Centre for Tamil Culture and Folk Arts) ஒன்றும் அமைக்கப்படும். (மேசையைத் தட்டும் ஒலி)

141. வரும் 30-10-2007 அன்று, பசும்பொன் முத்துராமலிங்கத் தேவர் அவர்களின் நூற்றாண்டு விழாவை கற்றுலாப் பயணிகளை ஈடுபடும் வகையில்



[பேராசிரியர் க. அன்பழகன்] [2007 மார்ச் 23]

கொண்டாட முடிவு செய்யப்பட்டுள்ளதையொட்டி, ரூபாய் 50 இலட்சம் செலவில், பசும்பொன் கிராமத்திலுள்ள அன்னாரது நினைவு இல்லம் பழமை மாறாமல் புதுப்பிக்கப்பட்டு, நூற்றாண்டு விழாத் தோரண வாயில் மற்றும் அணையா விளக்கு ஆகியவை அமைக்கப்படுவதோடு, அவரது நினைவிடத்தை வழிபட வரும் பொதுமக்களுக்குத் தேவையான அடிப்படை வசதிகளை மேம்படுத்தும் பணிகளும் மேற்கொள்ளப்படும். (மேசையைத் தட்டும் ஒலி)

(முற்பகல் 11-25)

142. மறைந்த பொதுவுடைமைத் தலைவர் திரு. ப. ஜீவானந்தம் அவர்களின் நினைவைப் போற்றும் வகையில் அன்னாரது 100-வது பிறந்த நாள் விழா சென்னை, கோவை மற்றும் நாகர்கோவில் நகரங்களில் 21-8-2007 அன்று அரசின் சார்பில் கொண்டாடப்படும். (மேசையைத் தட்டும் ஒலி)

143. அயோத்திதாச பண்டிதர் அவர்களால் 1907, ஜூன் 19ஆம் நாளன்று தொடங்கப்பட்ட "ஒரு பைசா தமிழன்" எனும் வார இதழ் - அவரது முக்கியமான சாதனைகளில் ஒன்றாகக் கருதப்படுவதாலும், தமிழ் இதழியல் வரலாற்றில் தலைமையானதொரு இடம் வகிப்பதாலும், உலகெங்கும் பரவிக் கிடந்த ஒடுக்கப்பட்ட தமிழர்களை ஒருங்கிணைத்து, அவர்களுக்கு உணர்ச்சி ஊட்டுவதில் முன்னோடி இதழாகத் திகழ்ந்ததாலும், அந்த இதழுக்கு அரசு சார்பில் நூற்றாண்டு விழா கொண்டாடப்படும். (மேசையைத் தட்டும் ஒலி)

வனத் துறை

144. ஜப்பான் பன்னாட்டுக் கூட்டுறவு வங்கி நிதியுதவியுடன் தமிழ்நாடு காடு வளர்ப்புத் திட்டத்தின் இரண்டாவது கட்டப் பணிகள் ரூபாய் 567 கோடி மதிப்பீட்டில் செயல்படுத்தப்பட்டு வருகின்றன. 2007-2008ஆம் ஆண்டில் ரூபாய் 115 கோடி மதிப்பீட்டில் இத்திட்டத்தின் கீழ், வனப் பகுதியை ஒட்டியுள்ள 230 கிராமங்களில் 1,27,260 ஏக்கர் பரப்பளவுள்ள தரம் குன்றிய காடுகள் மேம்படுத்தப்படும். (மேசையைத் தட்டும் ஒலி)

145. வனப் பகுதிகளுக்கு அருகிலுள்ள விவசாய நிலங்களிலுள்ள பயிர்களை வனவிலங்குகள் சேதப்படுத்துவதைத் தடுக்கும் பொருட்டு 181 கிலோமீட்டர் நீளத்திற்கு சூரிய மின் வேலி அமைக்க ரூபாய் 290 இலட்சம் ஒதுக்கீடு செய்யப்பட்டுள்ளது. (மேசையைத் தட்டும் ஒலி)

2007 மார்ச் 23] [பேராசிரியர் க. அன்பழகன்]

146. மரங்களை வளர்த்து தமிழ்நாட்டின் வனப் பரப்பை அதிகரிக்கும் நோக்குடன் விவசாயிகளின் தரிசு நிலங்களிலும் மரங்களை வளர்ப்பதற்கு ஆவன செய்யப்படும். மேலும், நகர்ப்புறங்களில் காற்றில் கலந்துள்ள மாசினைக் குறைக்கும் நோக்குடன் வனத் துறையால் உயரமாக வளர்க்கப்பட்ட மரக்கன்றுகள் உற்பத்தி செய்யப்பட்டு, கல்வி மற்றும் சுகாதார நிறுவனங்களுக்கு வழங்கப்படும். "மரங்களை நாம் வளர்த்தால் மரங்கள் நம்மை வளர்க்கும்" என்பதைக் கருத்தில் கொண்டு, மரங்கள் நமது பணியைத் தொண்டு நிறுவனங்களின் பங்கேற்புடன் ஒரு பெரும் மக்கள் இயக்கமாக நடத்த இந்த அரசு ஆக்கமும் ஊக்கமும் அளிக்கும். (மேசையைத் தட்டும் ஒலி)

விளையாட்டு மற்றும் இளைஞர் நலன்

147. தேசிய மற்றும் சர்வதேசப் போட்டிகளில் தமிழகத்தின் புகழை நிலைநாட்டும் விளையாட்டு வீரர்களுக்கு, இந்த அரசு தொடர்ந்து ஊக்கம் தந்து ஆதரவளிக்கும். கிராமப்புற இளைஞர்களின் உடல்நலம் பேணுவதோடு அவர்களுடைய விளையாட்டுத் திறனையும் மேம்படுத்தும் வகையில், இளைஞர்கள் பெரிதும் விரும்பும் விளையாட்டுக்களான கிரிக்கெட், கால்பந்து, கையுந்துப் பந்து போன்றவற்றிற்கான விளையாட்டு உபகரணங்கள், ரூபாய் 5 கோடி செலவில், மாநிலத்தில் உள்ள அனைத்து ஊராட்சிகளுக்கும் வழங்கப்படும். (மேசையைத் தட்டும் ஒலி)

148. மாநிலமெங்கும் விளையாட்டுக் கட்டமைப்பு வசதிகளை மேம்படுத்தும் நோக்கத்துடன், திருவண்ணாமலை மற்றும் திருவாரூர் ஆகிய மாவட்டத் தலைநகரங்களில் புதிய நீச்சல் குளங்கள் ரூபாய் 132 இலட்சம் மதிப்பீட்டில் கட்டப்படும். சென்னை பெரியமேட்டில் உள்ள நேரு உள் விளையாட்டரங்கத்தின் மேம்பாட்டுப் பணிகளுக்காக ரூபாய் 200 இலட்சமும், மதுரை மாவட்ட விளையாட்டரங்கத்தின் மேம்பாட்டுப் பணிகளுக்காக ரூபாய் 50 இலட்சமும் ஒதுக்கீடு செய்யப்பட்டுள்ளது. திருநெல்வேலி மற்றும் ஈரோடு மாவட்ட விளையாட்டு அரங்கங்களில் ரூபாய் 140 இலட்சம் மதிப்பீட்டில் புதிய விளையாட்டு விடுதிகள் கட்டப்படும். (மேசையைத் தட்டும் ஒலி)

கலைத் துறை

149. திரைப்படத் துறைக்கு உதவும் வகையில் வெளிப்புறப் படப்பிடிப்புக்கான கட்டணத்தைக் குறைத்தும், தமிழ் மொழி ஆர்வத்திற்கு ஊக்கம் அளித்திடும் வகையில் தமிழில் பெயர்

[பேராசிரியர் க. அன்பழகன்] [2007 மார்ச் 23]

சூட்டப்படும் தமிழ்த் திரைப்படங்களுக்கு கேளிக்கை வரியிலிருந்து முழுமையான விலக்கு அளித்தும் இந்த அரசு அறிவித்துள்ளது. அத்துடன், திரையரங்கக் கட்டணங்களைக் குறைத்ததன்மூலம் மீண்டும் பொதுமக்கள் திரையரங்கங்களுக்கு வந்து திரைப்படங்களைக் காணச் செய்து திரைப்படத் தொழிலுக்குப் புத்துயிருட்டி, அந்தத் துறையில் பணிபுரியும் பல்லாயிரக்கணக்கான தொழிலாளர்களின் வாழ்விற்கு வளம் சேர்த்துள்ளது. (மேசையைத் தட்டும் ஒலி)

முற்பகல் 11-30

150. தமிழ் மொழியில் பெயரிடப்படும் திரைப்படங்களுக்கு இந்த அரசால் அறிவிக்கப்பட்ட சலுகையின் பயன்கள், திரைப்படங்களின் தயாரிப்பாளர்களுக்கு அல்லது பழைய தமிழ்த் திரைப்படங்களின் தற்போதைய உரிமைதாரர்களுக்குக் கிடைத்திட இந்த அரசு ஆவன செய்யும். குறைந்த செலவில் தயாரிக்கப்படும் தரமான தமிழ்த் திரைப்படங்களுக்கான மானியங்களையும், திரைப்படக் கலைஞர்கள் மற்றும் சின்னத்திரைக் கலைஞர்களுக்கான விருதுகளையும் தொடர்ந்து வழங்கி, திரை மற்றும் கலையுலகை ஊக்குவிக்கும் பணிகள் நிறைவேற்றப்படும். (மேசையைத் தட்டும் ஒலி)

151. தென்னிந்தியத் திரைப்படத் தொழிலாளர்கள் சம்மேளனத்தின் சார்பில், அந்தத் தொழிலாளர்களுக்கு வீடுகள் கட்ட நிலம் வழங்கிட வேண்டும் என்று கேட்டுக்கொண்ட கோரிக்கையினை இந்த அரசு ஏற்று, அதற்கான நிலம் தேர்வு செய்யும் பொறுப்பை அவர்களிடமே ஒப்படைத்தது. நிலம் தேர்வு செய்யும் பணி தற்போது முடிவடைந்துள்ளதால், அதற்கான அரசு ஆணை விரைவில் வழங்கப்படும். (மேசையைத் தட்டும் ஒலி)

பத்திரிகையாளர் நலன்

152. பத்திரிகைத் துறையில் இருப்பவர்களின் ஓய்வூதியம், குடும்ப ஓய்வூதியம் ஆகியவற்றை உயர்த்தி வழங்கியதோடு, பணிக்காலத்திலேயே மறைந்திட நேரிடும் பத்திரிகையாளர்களின் குடும்பங்களுக்கு நிதியுதவி வழங்கும் திட்டத்தையும் அவர்தம் குடும்பங்கள் எளிதில் உதவிபெறும்வகையில் இந்த அரசு திருத்தி அமைத்துள்ளது. இவர்களில் உரியவர்களுக்கு நல உதவிகளை மேலும் செம்மையாக அளித்திட, தனி நல நிதியம் ஒன்று உருவாக்கப்படும். (மேசையைத் தட்டும் ஒலி)

2007 மார்ச் 23] [பேராசிரியர் க. அன்பழகன்]

இந்து சமய அறநிலையத் துறை

153. இந்த அரசு பதவியேற்றது முதல் இதுவரை 6.90 திருக்கோயில்களில் திருப்பணிகள் மேற்கொள்ளப்பட்டு, குடமுழுக்குகள் நடத்தப்பட்டுள்ளன. நமது மாநிலத்தில், சிற்பக் கலைகளையும் வரலாற்றுப் பெருமைகளையும் நினைவூட்டும் பழைமைவாய்ந்த பல கோயில்கள் சரியாகப் பராமரிக்கப்படாமல் சிதிலமடைந்து இருப்பதைக் கருத்தில் கொண்டு, இவற்றைப் பழமை மாறாமல் புதுப்பித்திடும் வகையில், பன்னிரெண்டாவது நிதிக் குழுவின் பரிந்துரையின்கீழ் பெறப்படும் நிதியுதவியுடன் சீரமைப்புப் பணிகள் மேற்கொள்ளப்படும். காஞ்சிபுரம் தேவராஜ சுவாமி திருக்கோயில், பாளையங்கோட்டையில் உள்ள அழகிய மன்னார் இராஜகோபால சுவாமி திருக்கோயில், தரங்கம்பாடியில் உள்ள மாசிலாநாதர் மற்றும் வரதராஜபெருமாள் திருக்கோயில்கள், நாகப்பட்டினம் மாவட்டம் செம்பியன் மாதேவியிலுள்ள கைலாசநாதர் திருக்கோயில் மற்றும் தஞ்சையில் உள்ள இராஜகோபால சுவாமி திருக்கோயில் உள்ளிட்ட 48 பழம்பெரும் கோயில்களில் ரூபாய் 10 கோடி மதிப்பீட்டில் இப்பணிகள் மேற்கொள்ளப்படும். (மேசையைத் தட்டும் ஒலி)

154. கிராமக் கோயில்களில் உள்ள பூசாரிகளின் நலனுக்காக ஒரு தனி நல வாரியம் இந்த அரசால் ஏற்படுத்தப்பட்டுள்ளது. இந்த நல வாரியத்தின் மூலமாக அவர்களுக்கான நலத் திட்ட உதவிகள் வழங்கப்படும்.

முற்பகல் 11-35

அரசு அலுவலர்கள், ஆசிரியர்கள் மற்றும் ஓய்வூதியர்கள் நலன்

155. அரசின் நலத் திட்டங்களை மக்களிடம் கொண்டு சேர்க்கும் அரும்பணியில் அரசு ஊழியர்களின் பொறுப்பான கடமையை நன்கு உணர்ந்துள்ள இந்த அரசு, கடந்த ஆட்சியில் பறிக்கப்பட்ட உரிமைகளை அவர்களுக்கு மீட்டெடுத்துத் தந்துள்ளது. இந்த அரசு பதவியேற்ற பிறகு அரசு அலுவலர்கள், ஆசிரியர்கள் மற்றும் ஓய்வூதியர்கள் நலன் காக்க எடுத்துள்ள பல்வேறு நடவடிக்கைகளின் விவரம் பின்வருமாறு:-

- ஒப்பந்த அடிப்படையில் தொகுப்பூதியத்தின்கீழ் பணிபுரிந்துவந்த 45,987 ஆசிரியர்கள், ஆண்டொன்றுக்கு ரூபாய் 400 கோடி கூடுதல் செலவில் காலமுறை ஊதியத்தின்கீழ் கொண்டுவரப்பட்டுள்ளனர். (மேசையைத் தட்டும் ஒலி)

[பேராசிரியர் க. அன்பழகன்] [2007 மார்ச் 23]
காலியாக இருந்த அரசுப் பணியிடங்களைக் காலமுறை ஊதியத்தில் நிரப்பிட ஆணையிடப்பட்டுள்ளது. வேலை நியமனத் தடையாணையால் பாதிக்கப்பட்டோர் பயனடையும் வகையில், அரசுப் பணிக்கு விண்ணப்பிப்பதற்கான அதிகபட்ச வயது வரம்பை மேலும் 5 ஆண்டுகள் வரை நீட்டிப்பதற்கான ஆணையை இந்த அரசு வழங்கியுள்ளது. (மேசையைத் தட்டும் ஒலி)

அரசு அலுவலர்கள், ஆசிரியர்கள் மற்றும் சாலைப் பணியாளர்கள் ஆகியோரின் வேலை நிறுத்தப் போராட்டத்தின்போதும், பணிநீக்கக் காலத்தின்போதும், உயிர் நீத்தோரின் வாரிசுகளுக்குக் கருணை அடிப்படையிலான பணி நியமனம் வழங்க ஆணையிடப்பட்டுள்ளது. (மேசையைத் தட்டும் ஒலி)

2000-2001 ஆம் ஆண்டு வரை அரசு அலுவலர்கள் மற்றும் ஆசிரியர்களுக்கு வழங்கப்பட்டு வந்த மிகை ஊதியம் (Bonus) மற்றும் சிறப்பு மிகை ஊதியம் (Special Ad-hoc Bonus) மற்றும் ஓய்வூதியர்களுக்கு வழங்கப்பட்ட பொங்கல் பரிசு ஆகியன ரூபாய் 250 கோடி செலவில் மீண்டும் அளிக்கப்பட்டுள்ளது. (மேசையைத் தட்டும் ஒலி)

அரசு அலுவலர்கள் மற்றும் ஆசிரியர்களின் வேலை நிறுத்தக் காலம், ஊதியத்தோடு கூடிய பணிக் காலமாகக் கருதப்பட ஆணையிடப்பட்டுள்ளது. (மேசையைத் தட்டும் ஒலி)

அரசு ஊழியர்கள் 33 ஆண்டுகள் பணிபுரிந்தால் மட்டுமே முழு ஓய்வூதியம் பெற இயலும் என்பதை மாற்றி, 30 ஆண்டுகள் பணியாற்றினாலே முழு ஓய்வூதியம் வழங்கப்பட வகை செய்யப்பட்டுள்ளது. (மேசையைத் தட்டும் ஒலி)

ஓய்வு பெறுவதற்கு முந்தைய 10 மாதங்களின் சராசரி அடிப்படை ஊதியத்தில் 50 சதவீதமே ஓய்வூதியமாகக் கணக்கிடப்பட்ட முறையை மாற்றி, கடைசியாகப் பெற்ற ஊதியத்தில் 50 சதவீதம் அல்லது கடைசி 10 மாதங்களின் சராசரி ஊதியத்தில் 50 சதவீதம் ஆகியவற்றில், எது அதிகமோ அதன் அடிப்படையில் ஓய்வூதியம் கணக்கிடப்பட ஆணையிடப்பட்டுள்ளது. (மேசையைத் தட்டும் ஒலி)

ஐந்தாவது மத்திய ஊதியக் குழுவின் பரிந்துரைகள் நடைமுறைப்படுத்தப்பட்டதன் பயனாக வழங்கப்பட வேண்டிய ரூபாய் 872 கோடி நிலுவைத் தொகை, 2006-2007 ஆம் ஆண்டிலிருந்து 3 சம ஆண்டுத் தவணைகளில் ரொக்கமாக வழங்கப்பட ஆணையிடப்பட்டுள்ளது. (மேசையைத் தட்டும் ஒலி)

2007 மார்ச் 23] [பேராசிரியர் க. அன்பழகன்]

இவை தவிர, அரசு அலுவலர்கள் மற்றும் ஓய்வூதியதாரர்களிடமிருந்து வரப்பெற்றுள்ள கோரிக்கைகளைப் பரிசீலித்து, அவர்களை மேலும் ஊக்குவிக்கும் வகையில், பின்வரும் சலுகைகள் வழங்கப்படும்.

அரசு அலுவலர்கள், ஆசிரியர்கள், ஓய்வூதியதாரர்கள் மற்றும் குடும்ப ஓய்வூதியதாரர்களுக்கு வழங்கப்படும் அகவிலைப்படியை 29 சதவீதத்திலிருந்து 35 சதவீதமாக மத்திய அரசு உயர்த்தி வழங்க ஆணையிட்டுள்ளது. இதனைத் தொடர்ந்து, மாநில அரசு அலுவலர்கள், ஆசிரியர்கள், ஓய்வூதியதாரர்கள் மற்றும் குடும்ப ஓய்வூதியதாரர்கள் ஆகியோருக்கு அகவிலைப்படியை 6 சதவீதம் உயர்த்தி 1-1-2007 முதல் 35 சதவீதமாக (மேசையைத் தட்டும் ஒலி) இந்த அரசு வழங்கும். இந்த அகவிலைப்படி உயர்வு நிலுவைத் தொகையும் ரொக்கமாக வழங்கப்படும். இதனால் நடப்பாண்டில், ரூபாய் 150 கோடியும், வரும் நிதி ஆண்டில் ரூபாய் 600 கோடியும் அரசுக்கு கூடுதல் செலவு ஏற்படும்.

அரசு அலுவலர்களின் ஓய்வூதியம் கணக்கிடப்படுவதற்கான முறை மற்றும் முழு ஓய்வூதியம் பெறுவதற்கான பணிக்கால வரம்பு ஆகியவற்றில் இந்த அரசு மீண்டும் அளித்த சலுகைகள், 1-1-2003 முதல் 30-7-2006 வரை ஓய்வு பெற்றவர்களுக்கும் அளிக்கப்பட வேண்டும் என்ற கோரிக்கையை ஏற்று, இக்காலத்தில் ஓய்வு பெற்றவர்களுக்கும், முழு ஓய்வூதியம் பெறுவதற்கான பணிக்கால வரம்பு 30 ஆண்டுகள் எனவும், அடிப்படை ஊதியத்தில் 50 விழுக்காடு அல்லது ஓய்வு பெறுவதற்கு முன்புள்ள 10 மாத சராசரி ஊதியத்தின் 50 விழுக்காடு ஆகியவற்றில் எது அதிகமோ அதன் அடிப்படையிலும் ஓய்வூதியம் கணக்கிடப்பட்டு வழங்கப்படும். (மேசையைத் தட்டும் ஒலி)

தைப் பொங்கல் திருநாள் உள்ளிட்ட, அரசால் குறிப்பிடப்பட்டுள்ள பண்டிகைகளையொட்டி, அரசு அலுவலர்கள் மற்றும் ஆசிரியர்கள் பெறும் பண்டிகை முன்பணம், ரூபாய் 1,000 என்ற அளவிலேயே உள்ளது. இதை உயர்த்தி அளிக்க வேண்டும் என்ற கோரிக்கைகளை ஏற்று, வரும் ஆண்டிலிருந்து பண்டிகை முன்பணம் ரூபாய் 1,000-லிருந்து ரூபாய் 2,000 ஆக இருமடங்கு உயர்த்தி வழங்கப்படும். (மேசையைத் தட்டும் ஒலி)

[பேராசிரியர் க. அன்பழகன்] [2007 மார்ச் 23]

- அரசு அலுவலர்கள் பணி நிமித்தமாகவும், விடுமுறைக்கால பயணச் சலுகைகளை பயன்படுத்தியும் பயணம் செய்வதற்கான தகுதி வரம்புகள் 1-12-2001 முதல் குறைக்கப்பட்டன. இதனை ரத்துச் செய்து, அனைத்துப் பயணத் தகுதி வரம்புகளையும் 1-12-2001-க்கு முன்பிருந்த நிலைக்கே மீண்டும் கொண்டுவர இந்த அரசு முடிவெடுத்துள்ளது. (மேசையைத் தட்டும் ஒலி)

மின்னணு ஒப்பந்தப்புள்ளி முறை அறிமுகம்

156. அரசு மற்றும் அரசு நிறுவனங்களின் கட்டுமானப் பணிகளை நிறைவேற்றுவதிலும், அரசுக்குத் தேவையான பொருள்கள் மற்றும் நற்பணிகளைக் கொள்முதல் செய்வதிலும், வெளிப்படையான மற்றும் பாரபட்சமற்ற நடைமுறை கடைப்பிடிக்கப்பட வகைசெய்யும் தமிழ்நாடு ஒளிவுமறைவற்ற ஒப்பந்தப்புள்ளிகள் சட்டத்தை, தி.மு.க அரசுதான் 1998 ஆம் ஆண்டில் இயற்றியது. ஒப்பந்தப்புள்ளி நடைமுறைகளை மேலும் ஒளிவுமறைவற்றதாக்கும் நோக்குடன், இணையதளம்மூலமாக ஒப்பந்தக்காரர்கள் ஒப்பந்தப்புள்ளிப் படிவங்களை இடையூறின்றிப் பெற்று, ஒப்பந்தப்புள்ளிகளை அளிப்பதற்கு வகைசெய்யும், கணினிமயமாக்கப்பட்ட மின்னணு ஒப்பந்தப்புள்ளி முறை (e-tendering) அரசால் அறிமுகப்படுத்தப்படும் என்று மாண்புமிகு முதலமைச்சர் அவர்கள் அண்மையில் அறிவித்துள்ளார்கள். இரண்டு கட்டங்களாகச் செயல்படுத்தப்படவுள்ள இம்முறையின் மூலமாக, 1-7-2007 முதல் திறந்த ஒப்பந்தப்புள்ளி முறையில் ரூபாய் 10 இலட்சத்திற்கு மேற்பட்ட ஒப்பந்தப்புள்ளிகளுக்கான படிவங்களை இணையதளத்திலிருந்தும் பெறவும், 1-10-2007 முதல் ஒப்பந்தப்புள்ளிகளைச் சம்பந்தப்பட்ட துறைகளின் இணையதளங்களின் மூலமாகவும் அளிப்பதற்கும் வழிவகை செய்யப்படும். திறந்த ஒப்பந்த முறையில், ரூபாய் 5 இலட்சத்திற்கு மேற்பட்ட ரூபாய் 10 இலட்சம் வரையிலான ஒப்பந்தப்புள்ளிகளைப் பொறுத்தவரையில், தற்போதுள்ள நடைமுறையே தொடரும்.

முற்பகல் 11-40

உயர்நிலைக் கண்காணிப்புக் குழு

157. இந்த அரசு பதவியேற்ற நாள் முதலாக, தேர்தல் வாக்குறுதிகள் அனைத்தையும் நிறைவேற்றும் வகையில் தமிழக மக்களின் நலனையே குறிக்கோளாகக் கொண்டு, நலத் திட்டங்கள் பலவற்றைச் செம்மையாகச் செயல்படுத்தி வருகிறது. இத்திட்டங்களின் நன்மைகள் பயனாளிகள்

[2007 மார்ச் 23] [பேராசிரியர் க. அன்பழகன்]

அனைவருக்கும் கிடைப்பதை உறுதி செய்யவும், இத்திட்டங்களின் செயலாக்கத்தைத் தொடர்ந்து கண்காணிக்கவும், இலவச வண்ணத் தொலைக்காட்சிப் பெட்டி வழங்கும் திட்டத்திற்கு அமைக்கப்பட்ட குழுவைப் போன்றே, மாண்புமிகு முதலமைச்சர் அவர்கள் தலைமையில், சட்டமன்றக் கட்சிகளின் பிரதிநிதிகளைக் கொண்ட மாநில அளவிலான உயர்நிலைக் கண்காணிப்புக் குழு (High Level Monitoring Committee) ஒன்றினை இந்த அரசு அமைக்கும். பொது விநியோகத் திட்டம், இலவச எரிவாயு அடுப்பு வழங்கும் திட்டம், டாக்டர் முத்துலட்சுமி ரெட்டி நினைவு மகப்பேறு உதவித் திட்டம், மூவலூர் இராமாயிர்தம் அம்மையார் நினைவு திருமண உதவித் திட்டம், படித்து வேலையற்ற இளைஞர்களுக்கு நிதியுதவி வழங்கும் திட்டம், +1 படிக்கும் மாணவ மாணவியருக்கு இலவச சைக்கிள்கள் வழங்கும் திட்டம் ஆகிய இந்த அரசின் முக்கிய நலத் திட்டங்களின் செயலாக்கத்தினை ஆய்வு செய்து கண்காணிப்பதோடு, இத்திட்டங்களை மேலும் செம்மைப்படுத்தத் தேவையான அறிவுரைகளையும் இந்தக் குழு நல்கும்.

திட்டப் பணிகள்

158. வரும் 2007-2008 ஆம் நிதியாண்டு பதினோராவது ஐந்தாண்டுத் திட்டத்தின் முதல் ஆண்டாகும். 5-2-2007 அன்று மாண்புமிகு முதலமைச்சர் மற்றும் மத்திய திட்டக் குழுத் துணைத் தலைவர் ஆகியோரிடையே நடந்த ஆலோசனைக் கூட்டத்தில், 2007-2008 ஆம் ஆண்டில் ரூபாய் 14,000 கோடி என்ற உயரளவிலான ஆண்டுத் திட்ட ஒதுக்கீட்டிற்கு ஒப்புதல் பெறப்பட்டுள்ளது. (மேசையைத் தட்டும் ஒலி)

159. பத்தாவது ஐந்தாண்டுத் திட்ட ஒதுக்கீடான ரூபாய் 40,000 கோடியை இரு மடங்காக உயர்த்தி, ரூபாய் 80,000 கோடி அளவில் பதினோராவது ஐந்தாண்டுத் திட்டம் செயல்படுத்தப்படும். இந்தத் திட்டக் காலத்தில், மாநிலப் பொருளாதாரத்தைச் சராசரியாக 9 சதவிகித அளவிற்கு வளர்ச்சி அடையச் செய்வதைக் குறிக்கோளாகக் கொண்டு, இந்த அரசு திட்டங்களை வகுத்துச் செயல்படுத்தும்.

வணிக வரிகள்

160. 1-1-2007 முதல் தமிழகத்தில் மதிப்புக் கூட்டு வரி அறிமுகப்படுத்தப்படும் என கடந்த ஆண்டு நிதிநிலை அறிக்கையில் அறிவிக்கப்பட்டவாறு, இதற்கான சட்டம் இயற்றப்பட்டு, நமது மாநிலத்தில் இந்த மதிப்புக் கூட்டு வரி முறை

[பேராசிரியர் க. அன்பழகன்] [2007 மார்ச் 23]

நடைமுறைப்படுத்தப்பட்டுள்ளது. இந்த மதிப்புக் கூட்டு வரி முறையும், இந்த வரிமுறையில் அரசு அறிவித்த சலுகைகளும் வணிகர்கள், தொழில் துறையினர் மற்றும் பொது மக்கள் அனைவரின் வரவேற்பையும் பெற்றுள்ளன.

161. பொது விற்பனை வரி முறையில் இருந்த பலவகை உயர் வரி விகிதங்களுக்குப் பதிலாக, மதிப்புக் கூட்டு வரி முறையில் மூன்று வரி விகிதங்களே நிர்ணயம் செய்யப்பட்டதுடன், கூடுதல் விற்பனை வரி, மறு விற்பனை வரி மற்றும் உபரி வரி ஆகியன அறவே நீக்கப்பட்டுள்ளன. மேலும், இந்த வரி விதிப்பு முறையில், உற்பத்தியாளர்கள் மற்றும் வணிகர்கள் உள்ளீட்டுப் பொருள்களை கொள்முதல் செய்யும்போது செலுத்திய வரியைப் பொருள்களை விற்பனை செய்யும்போது செலுத்தக்கூடிய விற்பனை வரியிலிருந்து கழித்துக்கொள்ள இயலும். மாநிலத்திற்குள்ளேயே கொள்முதலும் விற்பனையும் செய்யும் சிறு வணிகர்களின் மொத்த விற்பனைத் தொகை ஆண்டொன்றுக்கு ரூ.10 இலட்சத்திற்கு மிகாமல் இருந்தால், அவர்களுக்குப் பதிவுச் சான்று பெறுவதிலிருந்தும், வரி செலுத்துவதிலிருந்தும், விலக்கு அளிக்கப்பட்டுள்ளதுடன், இவ்வணிகர்களின் ஆண்டு விற்பனைத் தொகை ரூ.10 இலட்சத்திற்கு மேலும், ரூ.50 இலட்சத்திற்கு மிகாமலும் இருப்பின், அவர்கள் தங்கள் விருப்பப்படி இணக்க வரி முறையை ஏற்று அரை விழுக்காடு வரி செலுத்தலாம். இத்துடன், அனைத்து உற்பத்தியாளர்கள் மற்றும் வணிகர்கள் சுய வரி விதிப்பு செய்துகொள்ளும் வசதியும் அளிக்கப்பட்டுள்ளது. மேலும், பதிவுச் சான்றையும் ஆண்டுதோறும் புதுப்பிக்கத் தேவையில்லை. தமிழ்நாடு பொது விற்பனை வரி சட்டத்தில், சமையல் எண்ணெய், பயறு வகைகள், வெல்லம் உள்ளிட்ட பொருள்களுக்கு வழங்கப்பட்ட வரி விலக்குச் சலுகைகள் அனைத்தும் மதிப்புக் கூட்டு வரிச் சட்டத்திலும் உண்டு.

162. 24-2-2007 அன்று அரசு சார்பில் நடத்தப்பட்ட வணிகர்கள் மற்றும் உற்பத்தியாளர்களின் பிரதிநிதிகளுடனான கலந்தாய்வுக் கூட்டத்தில் விடுக்கப்பட்ட கோரிக்கைகளின் அடிப்படையில், நுகர்வோர், வணிகர்கள் மற்றும் உற்பத்தியாளர்கள் அனைவரின் நலனையும் கருத்தில் கொண்டு பின்வரும் சலுகைகள் அறிவிக்கப்படுகின்றன. குடும்பத் தலைவிகள், சாதாரண மக்கள் மற்றும் விவசாயிகள் அன்றாடம் பயன்படுத்தும் பொருள்களுக்கு வரி விதிப்பு கூடாது என்ற இவ்வரசின் கொள்கைக்கிணங்க பின்வரும் பொருள்கள் மீதான மதிப்புக் கூட்டு வரி ரத்து செய்யப்படும்:

2007 மார்ச் 23] [பேராசிரியர் க. அன்பழகன்]

முற்பகல் 11-45

- மண்ணெண்ணெய் பிரஷ்ஷர் ஸ்டவ்
- 'உள்ளூர் வரி' செலுத்தப்பட்ட இரசாயன உரங்களைக் கொண்டு தயாரிக்கப்படும் கலப்பு உரக்கலவைகள்
- விதைப்பதற்காக மட்டும் உபயோகப்படுத்தப்படும் அனைத்து விதைகள்
- முத்திரையிடப்பட்ட (sealed) கேன்கள் மற்றும் பாக்கெட்டுகளில் விற்கப்படும் சுத்திகரிக்கப்பட்ட குடிநீர்
- கொப்பரை நீங்கலாக மாநிலத்தின் உள்ளூர் வெளியிலும் விற்கப்படும் தேங்காய்
- பட்டாணி மாவு
- வறுத்த பட்டாணி
- தேங்காய் சிரட்டைத் தூள்
- பஞ்சாமிர்தம், நாமக்கட்டி, விபூதி மற்றும் பிரசாதம்
- குறிப்பிட்ட 38 வகை நாட்டு மருந்துகள்
- கடல் சிப்பி மற்றும் கடல் பாசி
- செயற்கை வைரங்கள்
- தஞ்சாவூர் தட்டு
- துணிப் பை
- வரைப்பட மற்றும் பகுப்பாய்வு உபகரணங்கள்
- பயிற்சி நோட்டுப் புத்தகம் மற்றும் வரைப்படப் புத்தகம்
- கணக்குப் பயிற்சி உபகரணங்கள்
- மரத்திலான பென்சில், பென்சில்கள், அழிப்பான்கள், எபோனைட் பேனாக்கள், எபோனைட் பந்து முனைப் பேனாக்கள் (Ball point pens), மை வில்லைகள் உள்ளிட்ட எழுதும் மை

[பேராசிரியர் க. அன்பழகன்] [2007 மார்ச் 23]

- ஆலையில் தயாரிக்கப்படாத, கைத்தறி மற்றும் விசைத்தறிகள் மூலம் தயாரிக்கப்படும் தலையணை உறைகள், படுக்கை விரிப்புகள் மற்றும் துண்டுகள்
- அனைத்துவகை கற்பூரம்
- முந்திரித் தோல்
- கடந்த ஆண்டு நிதிநிலை அறிக்கையில், அனைத்து சமையல் எண்ணெய்களுக்கும் வழங்கப்பட்ட சலுகைகள் அனைத்தும் கத்திகரிக்கப்பட்ட எண்ணெய்களுக்கும் விரிவாக்கப்படும்.
- சமையல் எண்ணெய், சுத்திகரிக்கப்பட்ட எண்ணெய், பிண்ணாக்கு மற்றும் எண்ணெய் நீக்கப்பட்ட பிண்ணாக்கு உள்ளிட்ட வகைகளுக்கு 2000 ஆம் ஆண்டு நிர்ணயிக்கப்பட்ட விற்பனை வரி விலக்குக்கான ஆண்டு விற்பனைத் தொகை உச்சவரம்பு, ரூ.300 கோடியிலிருந்து ரூ.500 கோடியாக உயர்த்தப்படும்.
- கடந்த ஆண்டு நிதிநிலை அறிக்கையில், பருப்பு மற்றும் பயறு வகைகளுக்கு வழங்கப்பட்ட சலுகைகள், மொச்சை, காராமணி, தட்டைப் பயறு, கொள்ளு மற்றும் அவரை ஆகியவற்றிற்கும் விரிவாக்கப்படும்.
- பருப்பு மற்றும் பயறு வகைகள் ஒவ்வொன்றுக்கும் 2000 ஆம் ஆண்டு நிர்ணயிக்கப்பட்ட ஆண்டு விற்பனைத் தொகை உச்சவரம்பு, ரூ.300 கோடியிலிருந்து ரூ.500 கோடியாக உயர்த்தப்படும்.
- கோதுமை மீதான 4 சதவீத வரி 2 சதவீதமாகக் குறைக்கப்படும்.
- நட்சத்திர தகுதி பெறாத உணவகங்கள் மற்றும் இனிப்பகங்களால், வரி செலுத்தி கொள்முதல் செய்து விற்பனை செய்யப்படும், சுத்திகரிக்கப்பட்ட குடிநீருக்கான (Bottled Mineral Water) வரிவீதம், 12.5 சதவீதத்திலிருந்து 2 சதவீதமாகக் குறைக்கப்படும்.

சாதாரண மக்களால் உபயோகப்படுத்தப்படும் பின்வரும் பொருட்களுக்கான வரிவீதம் 12.5 சதவீதத்திலிருந்து 4 சதவீதமாகக் குறைக்கப்படும்: -

- உடனடி காஃபி நீங்கலாக சிக்கரி மற்றும் வணிகச் சின்னமிடாத காஃபி தூள்

2007 மார்ச் 23] [பேராசிரியர் க. அன்பழகன்]

- வணிகச் சின்னமிட்ட மசாலா பவுடர்
- மரவள்ளிக் கிழங்கு சிப்ஸ், மாவு, மரவள்ளிக் கிழங்கு திப்பி
- பஜ்ஜி மாவு
- சத்து மாவு
- வணிகச் சின்னமிடாத நெய்
- பேரிச்சம்பழப் பாகு (Syrup)
- Interesterified தாவர எண்ணெய் (வனஸ்பதி)
- வணிகச் சின்னமிடாத பன், ரஸ்க், பிஸ்கட், கேக் போன்ற பேக்கரி பொருட்கள்
- நோய் அறிதற்கான சோதனைக் கருவிகள் மற்றும் சோதனைக்கான வேதிப்பொருள்கள் (reagents), துணைப் பொருள்கள், இரத்தம் சேமிக்கும் பைகள் மற்றும் ஒருமுறை மட்டுமே உபயோகப்படுத்தற்குரிய சிகிச்சைப் பொருள்கள் (disposables)
- மாவு அரைவை இயந்திரங்கள் (wet grinders)
- RCC பைப்புகள் (சிமெண்ட் கொள்முதல்மீது செலுத்திய வரிக்கு உள்ளீட்டு வரி வரவு வசதியின்றி)
- RCC மூலம் தயாரிக்கப்படும் கிராதிகள் கதவு மற்றும் ஜன்னல் பிரேம்கள் (சிமெண்ட் கொள்முதல் மீது செலுத்திய வரிக்கு உள்ளீட்டு வரி வரவு வசதியின்றி)
- வணிகச் சின்னமிடாத ஸ்டீல் பர்னிச்சர் (unbranded steel furniture)
- கதவுகள், ஜன்னல்கள், சட்டங்கள், புரோபைல்கள், மோட்டார் வாகன, தொழில் மற்றும் கழிவுநீக்க உபகரணங்கள் நீங்கலான பிளாஸ்டிக் பொருட்கள்
- குத்து விளக்கு, அகல் விளக்கு, பாவை விளக்கு, யானை விளக்கு, கார்த்திகை விளக்கு, கோவில் மணி, கற்பூரத் தட்டு, தூபக்கால்
- வார்ப்படச் சிலைகள்

[பேராசிரியர் க. அன்பழகன்] [2007 மார்ச் 23]

- பதிவு செய்யப்பட்ட மற்றும் பதிவு செய்யப்படாத ஒலி நாடாக்கள்
- கணக்குப் பேரேடுகள் மற்றும் நாட்குறிப்புகள்
- பள்ளிக்கூடப் பைகள் மற்றும் பயணத்திற்குப் பயன்படும் வணிகச் சின்னமிடாத பைகள் (travel bags)
- கேடயங்கள்
- முள்வேலி கம்பி, கம்பி வடம் மற்றும் கம்பி இணைப்புகள்
- பருத்தி நூலினாலான தரைத் துடைப்பான்கள்
- உபயோகப்படுத்தப்பட்ட சீருந்துகள் / மோட்டார் வாகனங்கள் (உள்ளீட்டு வரி வரவு வசதியின்றிக் கூட்டிய மதிப்பிற்கு மட்டும்)
- நெசவு எந்திரங்கள் மற்றும் உதிரி பாகங்கள்
- ஆணிகள், புஷ்கள், வாஷர்கள், ரிவிட் போன்ற இணைப்பான்கள்
- எலக்ட்ரோப்ளக்ஸ் (Electroflux)

(முற்பகல் 11-50)

தொழிற்சாலைகளுக்கான இடுபொருட்களாகப் பயன்படுத்தப்படும் பின்வரும் பொருட்கள் 4 சதவிகித வரிவீதத்தில் பட்டியலிடப்படுகின்றன.

- தொழிற்சாலைகளில் பயன்படுத்தப்படும் உயர்ரக மண்ணெண்ணெய் (Superior Kerosene Oil) (இது உள்ளீட்டு வரி வரவுக்கு உரியதல்ல)
- ஏற்கனவே 20 சதவீதத்தில் கொள்முதல் செய்ய அனுமதிக்கப்பட்டுள்ள, குறிப்பிட்ட இரசாயனத் தொழிற்சாலைகளில் மூலப்பொருளாகப் பயன்படுத்தப்படுவதற்காகக் கொள்முதல் செய்யப்படும் கரும்புச் சாற்றின் கழிவு (molasses), இது உள்ளீட்டு வரி வரவிற்கு உரியதல்ல.
- தொழிற்சாலைகளுக்கான வாயுக்கள் (Industrial gases), நெசவு இயந்திர உதிரி பாகங்கள் போன்ற தொழிற்சாலை இடுபொருள்களை உற்பத்தியாளர்கள் அல்லது வணிகர்கள் தொழிற்சாலை மூலப்பொருட்களாக விற்பனை செய்யும்போது 4 சதவீத வரி விதிப்புக்குட்படுத்தப்பட்டு பட்டியலிடப்படும்.

2007 மார்ச் 23] [பேராசிரியர் க. அன்பழகன்]

- 2006 ஆம் ஆண்டு தமிழ்நாடு மதிப்புக் கூட்டு வரி சட்டம், முதலாம் அட்டவணையில் உள்ள பகுதி-B-யின் பதிவு 67, குறிப்பிட்ட பொருள்களை, தொழில் உள்ளீட்டுப் பொருட்களாக அறிவிக்க வகை செய்கிறது. இதன்கீழ், ஏற்கெனவே 27 பொருட்கள் தொழில் உள்ளீட்டுப் பொருட்களாக அறிவிக்கை செய்யப்பட்டுள்ளன. ஒவ்வொரு பொருளுக்கும் தனித்தனியாக காலவரையறையின்றி அறிவிக்கைகள் வெளியிடப்படுவதற்குப் பதிலாக, தமிழ்நாடு மதிப்புக் கூட்டு வரி சட்டம், 2006 முதலாம் அட்டவணையில் பகுதி-B-யில் இனம் 67-ஐ பின்வருமாறு திருத்த முடிவு செய்யப்பட்டுள்ளது:

“தமிழ்நாடு மதிப்புக் கூட்டு வரி சட்டத்தில், இரண்டாம் அட்டவணையில் குறிப்பிடப்பட்டுள்ள பொருட்கள் தவிர்த்து, மாநிலத்தில் ஏனைய பொருட்களைத் தயாரிக்கப் பயன்படும் பொருட்கள் அல்லது தயாரிப்பு தொடர்பாக உபயோகப்படுத்தப்படுகின்ற நுகர் பொருட்கள், சிப்பமிடத் தேவையான பொருட்கள் மற்றும் லேபிள்கள் உட்பட, இயந்திரத் தளவாடங்கள்: எத்தில் ஆல்கஹால்; அப்சல்யூட் ஆல்கஹால்; மீத்தைல் ஆல்கஹால்; சுத்திகரிக்கப்பட்ட சாராவி; நியூட்ரல் சாராவி மற்றும் சிமெண்ட் நீங்கலாக, முதலாம் அட்டவணையில் பகுதி “C”-யில் குறிப்பிடப்பட்டுள்ள எந்தப் பொருளும்”.

- ஆண்டு விற்பனைத் தொகை ரூ.50 இலட்சம் வரையுள்ள வணிகர்களில், அரை விழுக்காடு இணக்க வரி செலுத்துவோர், தற்போது வரி விலக்களிக்கப்பட்ட பொருட்களின் விற்பனைத் தொகை மீதும் வரி செலுத்தவேண்டும் என்ற நிலை உள்ளது. வரி விதிப்பிற்குள்ளாகும் பொருட்களின் விற்பனைத் தொகை மீது மட்டுமே வணிகர்கள் வரி செலுத்த வேண்டும் என்பதைக் கருத்தில்கொண்டு, தமிழ்நாடு மதிப்புக் கூட்டு வரி சட்டத்தில் இதற்குத் தேவையான திருத்தம் செய்யப்படும்.
- வணிகர்களின் கோரிக்கைகளை ஏற்று, 12.5 சதவிகித வரி விதிப்பிற்கு உள்ளாகும் பொருட்களை தமிழ்நாடு மதிப்புக் கூட்டு வரி சட்டத்தின் முதலாம் அட்டவணையில், பிரிவு ‘C’-ல் பட்டியலிடப்படும்.

இதுவரை அறிவித்த அனைத்து வரி சலுகைகளும் 1-1-2007 முதல் நடைமுறைக்கு வரும். (மேசையைத் தட்டும் ஒலி)

[பேராசிரியர் க. அன்பழகன்] [2007 மார்ச் 23]
பதிவுத் துறை

163. பதிவுத் துறையில், சொத்துப் பரிமாற்றம் பதிவு செய்யப்பட்டும், சரியான சந்தை மதிப்பை நிர்ணயம் செய்து செலுத்தப்பட வேண்டிய முத்திரைத் தீர்வைத் தொகை முடிவு செய்யப்படாமல், சுமார் 27,000 ஆவணங்கள் நீண்டகாலமாக நிலுவையில் உள்ளன. இந்த ஆவணங்களின்கீழ், சுமார் 400 கோடி ரூபாய் முத்திரைத் தீர்வைத் தொகை அரசால் பெறப்பட இயலாமல் முடங்கியுள்ளது. இவ்வாறு முடங்கியுள்ள முத்திரைத் தீர்வை வருவாயை அரசு காலதாமதமின்றிப் பெறவும், அத்துடன் ஆவணதாரர்கள் முத்திரைத் தீர்வைச் செலுகையைப் பெற்று அத்தீர்வையைச் செலுத்தி ஆவணங்களைத் திரும்பப் பெற்றுக்கொள்ளவும் வழி செய்வதற்கென்று ஒரு புதிய திட்டம் விரைவில் அறிமுகப்படுத்தப்படும்.

முற்பகல் 11-55

164. நமது மாநிலத்தில், ஏறத்தாழ 15,000 ஆவண எழுத்தர்கள் மற்றும் 15,000 உதவியாளர்கள், பத்திரப் பதிவு அலுவலகங்களைச் சார்ந்து தொழில் புரிந்து வருகின்றனர். இவர்களுடைய நலனைக் கருத்தில் கொண்டு, 'ஆவண எழுத்தர்கள் நல நிதியம்' ஒன்று உருவாக்கப்படும். (மேசையைத் தட்டும் ஒலி)

ஒட்டுமொத்த நிதிநிலை

165. மாண்புமிகு பேரவைத் தலைவர் அவர்களே, 2007-2008 ஆம் ஆண்டுக்கான வரவு-செலவுத் திட்டத்தின் நிதிநிலை பற்றிய கணிப்புகளைத் தற்போது நான் அளிக்கின்றேன். 2007-2008 ஆம் ஆண்டில் தமிழ்நாடு அரசின் மொத்த வருவாய் வரவுகள் ரூபாய் 44,532.28 கோடி எனவும், ஏற்படக்கூடிய வருவாய்ச் செலவினங்கள் ரூபாய் 44,633.66 கோடி எனவும் மதிப்பிடப்பட்டுள்ளன. இதனால் ஏற்படும் வருவாய்ப் பற்றாக்குறை ரூபாய் 101.38 கோடியாக இருக்கும் எனவும் மதிப்பிடப்பட்டுள்ளது.

166. 2007-2008 ஆம் ஆண்டில் அரசின் மூலதனச் செலவு (கடன்கள் மற்றும் முன்பணங்களின் நிகரம் உட்பட) ரூபாய் 7,699.18 கோடியாக இருக்குமெனக் கணக்கிடப்பட்டுள்ளது. வருவாய் பற்றாக்குறையோடு சேர்த்து, இதனால் ரூபாய் 7,800.56 கோடி அளவிற்கு நிதிப் பற்றாக்குறை ஏற்படும். இது மாநிலத்தின் மொத்த உற்பத்தி மதிப்பில் 2.84 சதவீதமே ஆகும் என்பதால், இது 2003 ஆம் ஆண்டு தமிழ்நாடு நிதிநிலை பொறுப்புடைமை சட்டத்தின்கீழ் நிர்ணயிக்கப்பட்ட நிதிநிலைப்

2007 மார்ச் 23] [பேராசிரியர் க. அன்பழகன்]

பற்றாக்குறை குறியீடான, மாநில உற்பத்தி மதிப்பின் 3 சதவீதத்திற்குள்ளாகவே உள்ளது என்பதை மாண்புமிகு உறுப்பினர்கள் கருத்தில் கொள்ள வேண்டுகிறேன். (மேசையைத் தட்டும் ஒலி) பொதுக் கணக்கின் நிகரத்தோடு எடுத்துக் கொண்டால், ஒட்டுமொத்தப் பற்றாக்குறை ரூபாய் 3.75 கோடியாக இருக்கும். செலவினங்களில் சிக்கனத்தைக் கடைப்பிடித்தும், மேம்பட்ட வரி வசூல் நிருவாகம் மூலமாகவும் இந்தப் பற்றாக்குறை ஈடுகட்டப்படும்.

167. வரவு-செலவுத் திட்ட உரையின் இணைப்பில்⁶ அளிக்கப்பட்டுள்ள இடைப்பட்டகால நிதி நிலவரத் திட்டத்தில் (Medium Term Fiscal Plan - MTFP), மாநிலத்தின் எதிர்கால நிதிநிலைச் செயல்திட்டம் கோடிட்டுக் காட்டப்பட்டுள்ளது. இதனை வரவு-செலவுத் திட்டத்தின் ஒரு பகுதியாகப் படிக்கப்பட்டதாக ஏற்றுக் கொள்ள வேண்டுகிறேன். இந்த இடைப்பட்டகால நிதி நிலவரத் திட்டத்தில் குறிப்பிடப்பட்டுள்ள நிதிநிலை இலக்குகளை இவ்வரசு செம்மையாகப் பின்பற்றும்.

நண்பகல் 12-00

168. தேர்தல் வாக்குறுதிகளாயினும், இந்த அவையில் நிறைவேற்றிடும் சட்டங்களாயினும், பல இடையூறுகளுக்கிடையிலேயும் நிறைவேற்றி முடித்திட முனைந்திடும் திட்டங்களாயினும் - "நம்மால் முடியுமா?" என்ற நம்பிக்கையைக் குலைக்கும் கேள்விக்குறி எழுமேயானால்; எவ்வளவுதான் வலிமை உடையவராகயிருந்தாலும், 'அவர் மேற்கொள்ளும் செயலில் உறுதியில்லாதவராக இருந்தால் அவரை உலகம் மதிக்காது'

"எனைத் தீட்பு மெய்தியக் கண்ணும் வினைத்தீட்பம்
வேண்டாரை வேண்டா துலகு"

எனும் குறள் வழங்கும் அறிவுரையை எச்சரிக்கையாக எடுத்துக் கொண்டு, இந்த அரசு ஆற்றியுள்ள கடமைகளையும் ஆற்ற இருக்கின்ற அருஞ்செயல்களையும் இந்த நிதிநிலை அறிக்கை மிகவும் பொறுப்புடன் பட்டியலிட்டுள்ளது. இத்தனையும் சமீப மாநிலத்திலுள்ள ஒரு சாதாரண, சாமானிய, நடுத்தரக் குடும்பத்து மனிதரை - அவர் விவசாயியாகவோ, நெசவாளியாகவோ, தொழிலாளியாகவோ, வணிகராகவோ, அரசு அலுவலராகவோ எந்த வகையிலேனும் சமுதாயத்தில் ஓர் அங்கமாக இருப்பவர் என்ற முறையில், அவரும்,

⁶ 69 முதல் 79 வரையிலான பக்கங்களில் இணைப்பாக அச்சிடப்பெற்றுள்ளது.
53-29-5

[பேராசிரியர் க. அன்பழகன்] [2007 மார்ச் 23]

அவரைச் சார்ந்தோர் அனைவரும் வாழ்வில் வளம் பெற்றுத் திகழ்ந்திட ஏற்ற வழிமுறைகளைக் காண்பதற்காகவே இந்த அரசு எந்நாளும் எந்தச் சூழ்நிலையிலும் கடமையாற்றும் என்ற உறுதியை வழங்கி, (மேசையைத் தட்டும் ஒலி) - அந்த அறவழிக் கடமையாற்றிட ஒரு கருவியாக அமைந்துள்ள இந்த நிதிநிலை அறிக்கையைத் தயாரித்திட துணை நின்ற நிதித் துறைச் செயலாளர் திரு. கு. ஞானதேசிகன், இ.ஆ.ப., அவர்களுக்கும், (மேசையைத் தட்டும் ஒலி) அரசின் நிதித் துறை உள்ளிட்ட அனைத்துத் துறைகளின் அலுவலர்களுக்கும் இதயமார்ந்த நன்றியைத் தெரிவித்துக் கொண்டு, 2007-2008 ஆம் ஆண்டு வரவு-செலவுத் திட்ட அறிக்கையை தங்கள் முன்னும், என்னருந்தமிழ் மக்கள் முன்னரும் பணிவன்புடன் வைக்கின்றேன். (மேசையைத் தட்டும் பலத்த ஒலி) வணக்கம்.

மாண்புமிகு பேரவைத் தலைவர்: பேரவையின் இன்றைய நிகழ்ச்சிகள் இத்துடன் முடிவுற்றன. பேரவை மீண்டும் 26-3-2007 (திங்கட்கிழமை) காலை 9-30 மணிக்குக் கூடும். வணக்கம்.

பின்னர், பேரவை நண்பகல் 12-00 மணிக்கு ஒத்திவைக்கப்பெற்றது.

2007 மார்ச் 23]

இணைப்பு

(67 ஆம் பக்கத்தில் உள்ள அடிக்குறிப்பைக் காண்க)

இடைப்பட்ட கால நிதி நிலவரத் திட்டம்

தமிழ்நாடு அரசு 2003 ஆம் ஆண்டு நிதிநிலை பொறுப்புடைமை சட்டத்தை இயற்றியுள்ளது. இச்சட்டம் பன்னிரெண்டாவது நிதிக் குழுவினால் வரையறுக்கப்பட்ட நிபந்தனைகளுக்கேற்ப பின்னர் திருத்தப்பட்டுள்ளது. இந்தச் சட்டத்தின் 3(1) பிரிவின்படி, மாநில அரசு வரவு-செலவுத் திட்ட அறிக்கையுடன் இடைப்பட்ட கால நிதி நிலவரத் திட்டம் குறித்த அறிக்கை ஒன்றை சட்டப் பேரவையில் வைக்க வேண்டும். இச்சட்டத்தின் 3(2) பிரிவின்படி, மேற்கோள்களை விளக்கி, தொடர் ஆண்டுகளுக்கு ஏற்ற இலக்குகளாக, வருவாய்ப் பற்றாக்குறை, நிதிநிலைப் பற்றாக்குறை ஆகியவை குறித்து வரையறுக்கப்பட்ட நிதிநிலைக் குறியீடுகளுடன் இந்த இடைப்பட்ட கால நிதி நிலவரத் திட்டம் வகுக்கப்பட வேண்டும். இச்சட்டத்தின்படி, நடப்பு நிதிநிலைப் போக்குகளையும் அரசு மேற்கொண்டுள்ள கொள்கை முடிவுகளையும் கருத்தில்கொண்டு, 2007-2010 ஆம் ஆண்டுகளுக்குரிய நிதிநிலை பற்றிய கணிப்புகளை உள்ளடக்கிய இடைப்பட்ட கால நிதி நிலவரத் திட்டம் தயாரிக்கப்பட்டு, இந்தப் பேரவைமுன் வைக்கப்படுகிறது. இத்துடன் இணைப்பாகக் கொடுக்கப்பட்டுள்ள அட்டவணை, 2007-2010 ஆண்டுக் காலத்திற்கான இடைப்பட்ட கால நிதி நிலவரத் திட்டத்தைக் காட்டுகிறது.

நோக்கங்கள்

2. 2007-2012 ஆம் ஆண்டு காலத்திலான பதினொன்றாவது ஐந்தாண்டுத் திட்டம், 9 சதவீத சராசரி ஆண்டுப் பொருளாதார வளர்ச்சியை இலக்காகக் கொண்டுள்ளது. இந்தத் திட்ட காலத்தின்போது, வேளாண்மைத் துறை 4 சதவீத அளவில் வளரும் என்று எதிர்பார்க்கப்படுகிறது.

3. தமிழ்நாட்டின் 60 சதவீத மக்கள்தொகை வேளாண்மை மற்றும் அது தொடர்பான தொழில் நடவடிக்கைகளையே சார்ந்துள்ளது. எனவே, விவசாயிகளின் பெரும் கடன் பளுவை நீக்கி, வேளாண் நடவடிக்கைகளை மீண்டும் துவங்குவதற்கு, கூட்டுறவுத் துறையில் விவசாயிகள் பெற்ற பயிர்க் கடன்களைத் தள்ளுபடி செய்து இந்த அரசு ஆணையிட்டது. இதனையொட்டி அரசுக்கு ஏற்பட்டுள்ள நிதிப் பொறுப்புகளையும் இந்த அரசால் அறிவிக்கப்பட்டு

[2007 மார்ச் 23]

செயல்படுத்தப்பட்டு வரும் பல்வேறு நலத் திட்டங்களுக்கான செலவுகளையும் இந்த 2007-2010 ஆம் ஆண்டுகளுக்கான இடைப்பட்ட கால நிதி நிலவரத் திட்டம் கணக்கில் கொண்டுள்ளது.

4. 2007-2008 ஆம் ஆண்டில், அரசின் மொத்த வருவாய் வரவுகளில் 5 சதவீத அளவிற்குள் வருவாய்ப் பற்றாக்குறை குறைக்கப்படவேண்டும் எனவும், 2008-2009 ஆம் ஆண்டில் வருவாய்ப் பற்றாக்குறை முற்றிலுமாக நீக்கப்பட்டு, அதன் பின்னர் இந்த நிலை தொடர்ந்து கடைப்பிடிக்கப்பட வேண்டும் எனவும் இச்சட்டத்தில் வரையறுக்கப்பட்டுள்ளது. இந்த வரையறையின்படியே, மொத்த வருவாய் வரவுகளில் வருவாய்ப் பற்றாக்குறை 5 சதவீத அளவிற்கும் குறைவாகக் கட்டுப்படுத்தப்படும் என்பதை 2007-2008 ஆம் ஆண்டிற்கான வரவு-செலவுத் திட்டம் காட்டுகிறது. மேலும், இடைப்பட்ட கால நிதி நிலவரத் திட்டத்தில் 2008-2009 ஆம் ஆண்டில் வருவாய்ப் பற்றாக்குறை நீக்கப்படும் என்றும், 2009-2010 ஆம் ஆண்டிலும் இந்த நிலை தொடரும் எனவும் மதிப்பிடப்பட்டுள்ளது.

5. 2007-2008 ஆம் ஆண்டிற்கான வரவு-செலவுத் திட்ட மதிப்பீடுகளில் நிதிப் பற்றாக்குறை, மாநிலத்தின் மொத்த உற்பத்தி மதிப்பீடுகளில் 2.84 சதவீதமாக இருக்கும் எனக் கணக்கிடப்பட்டுள்ளது. இடைப்பட்ட கால நிதி நிலவரத் திட்டத்தில், இப்பற்றாக்குறையை 2008-2009 ஆம் ஆண்டில் 2.58 சதவீதமாகவும், 2009-2010 ஆம் ஆண்டில் 2.42 சதவீதமாகவும் குறைக்க இயலும் எனக் கருதப்பட்டுள்ளது.

6. 2008-2009 ஆம் ஆண்டில் வருவாய்ப் பற்றாக்குறை முற்றிலுமாக நீக்கப்படுவதால், நிதிப் பற்றாக்குறை முழுவதும் மூலதனச் செலவுகளை மேற்கொள்வதற்குப் பயன்படுவதாக அமையும் என்பதையும், மாநிலம் தனது நடப்புச் செலவுகளுக்குத் தேவையான நிதி ஆதாரங்களைச் சொந்தமாகவே திரட்ட இயலும் என்பதையும் இது குறிக்கும்.

7. மாநிலம் தனது எதிர்பாராக் கடன் பொறுப்புகளை முறையாக நிருவகித்து வருகிறது. ஒவ்வொரு ஆண்டிலும் நிலுவையிலுள்ள அரசு உத்தரவாதங்கள் முந்தைய ஆண்டின் மொத்த வருவாய்க் கணக்கு வரவுகளில் 100 சதவீத அளவிற்குக் குறைவாகவோ அல்லது மாநில மொத்த உற்பத்தி மதிப்பீட்டில் 10 சதவீத அளவிற்குக் குறைவாகவோ, இவற்றில் எது குறைவானதோ அந்த அளவிற்கு அமையப்பெற வேண்டும். 31-3-2006 அன்று உள்ளபடி நிலுவையிலுள்ள அரசு உத்தரவாதங்களின் அளவு மொத்த வருவாய் வரவுகளில் 18.63 சதவீதமாகவும் மாநிலத்தின் மொத்த உற்பத்தி மதிப்பீட்டில் 2.99 சதவீதமாகவும் உள்ளது. ஒவ்வொரு ஆண்டிலும் மீளப்பெறும்

[2007 மார்ச் 23]

சாத்தியக்கூறுகளின் அடிப்படையில் (Risk weighted) கணக்கிடப்பட்ட நிலுவையிலுள்ள அரசு உத்தரவாதங்கள் முந்தைய ஆண்டின் மொத்த வருவாய்க் கணக்கு வரவுகளில் 7.5 சதவீதத்திற்கு மிகாமலோ அல்லது மாநில மொத்த உற்பத்தி மதிப்பீட்டில் 7.5 சதவீதத்திலோ இதில் எது குறைவானதோ அந்த அளவிற்குள் இருக்க வேண்டும். 31-3-2006 அன்று உள்ளபடி மீளப்பெறும் சாத்தியக் கூறுகளின் அடிப்படையில் கணக்கிடப்பட்ட அரசு உத்தரவாதங்களின் (Risk weighted guarantees) அளவு, மொத்த வருவாய் வரவுகளில் 5.53 சதவீதமாகவும் மாநிலத்தின் மொத்த உற்பத்தி மதிப்பீட்டில் 0.89 சதவீதமாகவும் உள்ளது. பயனளிக்கக்கூடிய திட்டங்களுக்கு மட்டும் உத்தரவாதங்கள் அளிக்கப்படுவதை உறுதி செய்யும் வகையில் அரசு உத்தரவாதங்கள் கட்டுப்படுத்தப்படும்.

8. மூலதனச் செலவுகளுக்கான ஒதுக்கீடுகள் அதிகப்படுத்தப்பட்டுள்ள அதே வேளையில், பன்னிரெண்டாம் நிதிக் குழு நிர்ணயித்துள்ள குறியீடுகளுக்கேற்ப அரசுச் சொத்துக்களின் பராமரிப்புச் செலவுகளுக்கும் போதுமான நிதி ஒதுக்கப்பட்டுள்ளது.

எதிர்காலக் கணிப்புகள்

வருவாய்க் கணக்கு வரவுகள்

மத்திய வரிகளில் பங்கு

9. மத்திய வரிகளில் மாநிலத்தின் பங்கு 2007-2008 ஆம் ஆண்டிற்கான மைய அரசின் வரவு-செலவுத் திட்டத்தில் குறிப்பிடப்பட்டுள்ளவாறு ரூபாய் 7,567 கோடி என கணக்கில் எடுத்துக்கொள்ளப்பட்டுள்ளது. 2008-2009 ஆம் ஆண்டில் 6 சதவீத வளர்ச்சியைக் கணக்கில் கொண்டும், 2009-2010 ஆம் ஆண்டில் 7.5 சதவீத வளர்ச்சியைக் கணக்கில் கொண்டும் மத்திய அரசு வரிகளின் பங்கீடு கணக்கில் எடுத்துக்கொள்ளப்பட்டுள்ளது.

மாநில அரசின் சொந்த வரி வருவாய்

10. தமிழ்நாட்டின் மொத்த உற்பத்தி மதிப்பீடுகளில் வரி வருவாயின் விகிதம் நாட்டிலேயே மிக உயர்ந்ததாகத் திகழ்ந்து வருகிறது. 2007-2008 ஆம் ஆண்டிற்கான வரவு-செலவுத் திட்ட மதிப்பீடுகளில் இந்த விகிதம் 11.3 சதவீதமாக உள்ளது. மாநிலத்தின் சொந்த வரி வருவாய் ரூபாய் 30,988 கோடியாக மதிப்பிடப்பட்டுள்ளது. இது

[2007 மார்ச் 23]

2006-2007 ஆம் ஆண்டுக்கான திருத்திய மதிப்பீடுகளைக் காட்டிலும் 10.5 சதவீதம் அதிகமாகும். பின்வரும் ஆண்டுகளில் மாநில சொந்த வரி வருவாயின் வளர்ச்சி வீதம் 12 சதவீதம் என்ற அளவில் இருக்குமெனக் கணிக்கப்பட்டுள்ளது. மாநிலத்தின் சொந்த வரி வருவாயின் முக்கியக் கூறுகள் கீழே விவரிக்கப்பட்டுள்ளன:

11. 2007-2008 ஆம் ஆண்டு வரவு-செலவுத் திட்டத்தில் வணிக வரிகளின் வசூல் ரூபாய் 21,599 கோடி என மதிப்பிடப்பட்டுள்ளது. இது 2006-2007 ஆம் ஆண்டு திருத்திய மதிப்பீடுகளைவிட 8.6 சதவீதம் கூடுதலாகும். தமிழ்நாட்டில் மதிப்புக் கூட்டு வரி நடைமுறைப்படுத்தப்பட்டுள்ளதால் ஏற்படக்கூடிய வருவாய் இழப்பையும், இழப்பில் 50 சதவீதத்தை மத்திய அரசு 2007-2008 ஆம் ஆண்டில் ஈடு செய்யும் என்பதையும் இந்த மதிப்பீடு கணக்கில் கொண்டுள்ளது. மத்திய விற்பனை வரி 1-4-2007 முதல் 3 சதவீதமாகவும், 2008-2009 ஆம் ஆண்டில் 2 சதவீதமாகவும், 2009-2010 ஆம் ஆண்டில் 1 சதவீதமாகவும் கணக்கிடப்பட்டுள்ளது.

12. 2007-2008 ஆம் ஆண்டில் ஆயத்தீர்வை வரவுகள் ரூபாய் 4,370 கோடியாக இருக்குமென மதிப்பிடப்பட்டுள்ளது. இது 2006-2007 ஆம் ஆண்டுக்கான திருத்திய மதிப்பீடுகளைவிட 15 சதவீதம் கூடுதலாகும். பின்வரும் ஆண்டுகளுக்கு இதே அளவில் வளர்ச்சி எதிர்பார்க்கப்பட்டுள்ளது.

13. வீட்டு வசதி மற்றும் அசையாச் சொத்துக்களை வாங்கி விற்பதில் காணப்படும் வளர்ச்சியைக் கருத்தில் கொண்டு, முத்திரைத் தாள்கள் மற்றும் பத்திரப் பதிவுக் கட்டணங்களில் உயரளவு வளர்ச்சி கணக்கில் கொள்ளப்பட்டுள்ளது. 2007-2008 ஆம் ஆண்டில் மதிப்பிடப்பட்டுள்ள ரூபாய் 3,259 கோடி அளவிலான வரவுகள், 2006-2007 ஆம் ஆண்டிற்கான திருத்திய மதிப்பீடுகளிலிருந்து 20 சதவீத வளர்ச்சியைக் காட்டுகிறது. வருமாண்டுக்கான வரவுகளில் 20 சதவீத வளர்ச்சி கணக்கில் கொள்ளப்பட்டுள்ளது.

14. வரும் ஆண்டில், மோட்டார் வாகன வரிகள் 2006-2007 ஆம் ஆண்டுக்கான திருத்திய மதிப்பீடுகளைவிட 10 சதவீதம் கூடுதலாக, ரூபாய் 1,410 கோடியென மதிப்பிடப்பட்டுள்ளது. பின்வரும் ஆண்டுகளுக்கு 12 சதவீத வளர்ச்சி கணக்கில் கொள்ளப்பட்டுள்ளது.

2007 மார்ச் 23]

வரி அல்லாத வருவாய்

15. இவ்வினம் 2007-2008 ஆம் ஆண்டில் ரூபாய் 2,845 கோடியாகும். வருவாய் வரவுகளில் வரி அல்லாத வருவாயின் பங்கு 6.4 சதவீதமேயாகும். இந்த வருவாய் இனங்களை நிருவகிக்கும் நிறுவனங்கள் (Agencies) பயன்பாட்டுக் கட்டணங்களை நற்பணிகளை வழங்குவதற்கான செலவினங்களுக்காகப் பயன்படுத்திக் கொள்வதால், இந்த வருவாய் உயர்வதற்கு அதிக வாய்ப்புகள் இல்லை. மேலும், கல்வித் துறையில் மாணவர்களின் நலன் கருதி, கல்விக் கட்டணம், தேர்வுக் கட்டணம் ஆகியவற்றை இந்த அரசு ரத்துச் செய்துள்ளது. பொதுத் துறை நிறுவனங்களுக்கும் சட்டப்படியான வாரியங்களுக்கும் அரசு குறைந்த அளவிலேயே கடன்களை வழங்கி வருவதால் வரும் ஆண்டுகளில் வட்டி வரவுகளும் குறைவாகவே இருக்கும். இவையனைத்தையும் கருத்தில்கொண்டு, வரும் ஆண்டுகளில் வரி அல்லாத வருவாய் 5 சதவீத அளவிற்கே வளரும் எனக் கணக்கிடப்பட்டுள்ளது.

மத்திய அரசிடமிருந்து பெறும் உதவி மானியங்கள்:

16. பன்னிரெண்டாவது நிதிக் குழுவின் பரிந்துரைகளின் அடிப்படையிலும், மத்திய அரசுத் திட்டங்கள் மற்றும் மத்திய அரசுடன் பகிர்ந்து கொள்ளப்படும் திட்டங்கள் ஆகியவற்றுக்காகவும் மத்திய அரசு அளிக்கும் மானியங்களின் அடிப்படையில் இந்த இனம் கணக்கிடப்பட்டுள்ளது. 1-4-2005-க்கு முன்னர் ஏற்பளிக்கப்பட்ட வெளிநாட்டு உதவியுடன் செயல்படுத்தப்படும் திட்டங்களுக்கான மானியங்களும், உதவி மானியங்களின் கீழான எதிர்காலக் கணிப்புகளில் கணக்கில் எடுத்துக் கொள்ளப்பட்டுள்ளன. மொத்தம், 2007-2008 ஆம் ஆண்டு வரவு செலவுத் திட்டத்தில் மத்திய அரசின் மானியங்கள் ரூபாய் 3,131 கோடியாகவும் பின்வருமாண்டுகளில் 6 சதவீத வளர்ச்சியுடனும் கணிக்கப்பட்டுள்ளது.

வருவாய்க் கணக்கில் செலவுகள்

17. 2007-2008 ஆம் ஆண்டிற்கான வருவாய்க் கணக்கு செலவுகள் ரூபாய் 44,634 கோடியாக மதிப்பிடப்பட்டுள்ளது. இது 2006-2007 ஆம் ஆண்டிற்கான திருத்திய மதிப்பீடுகளைவிட 9.6 சதவீத வளர்ச்சியைக் காட்டுகிறது. அரசின் பல்வேறு துறைகளில் உள்ள பணியிடங்களை நிரப்பதல் மற்றும் அரசு அறிமுகப்படுத்தியுள்ள பல்வேறு புதிய நலத்

[2007 மார்ச் 23]

திட்டங்கள் ஆகியவற்றிற்கான கூடுதல் செலவே இந்த உயர்வுக்குக் காரணமாகும். வருமானாண்டுகளில் வருவாய்க் கணக்குச் செலவுகள் 11 சதவீத வளர்ச்சியுடன் கணக்கிடப்பட்டுள்ளன.

18. மாநில அரசின் சொந்த வரி வருவாயில் சம்பளங்கள் மற்றும் ஓய்வூதியம் குறித்த செலவுகள் 69 சதவீதமாக இருக்கும். இடைப்பட்ட கால நிதி நிலவரத் திட்டத்தில் இந்த அளவைத் தொடர்ந்து கடைப்பிடிக்கக் கருதப்பட்டுள்ளது.

19. உயர் வட்டிகொண்ட கடன்களை மாற்றி அமைத்து வட்டிப் பொறுப்புகள் குறைக்கப்படும். கடன் பளுவைச் சமாளிக்கக் கூடிய அளவிற்குள்ளேயே வைத்திருக்கும் வகையில், கடன் பொறுப்புகளை அரசு கவனமாகக் கண்காணிக்கும். பன்னிரெண்டாவது நிதிக் குழு பரிந்துரைத்துள்ளவாறு வருவாய் வரவுகளில் வட்டி செலவுகளின் பங்கை 15 சதவீத அளவிற்குள் கட்டுப்படுத்துவதற்கு இடைப்பட்ட கால நிதி நிலவரத் திட்டத்தில் உத்தேசிக்கப்பட்டுள்ளது.

பலன்கள்

20. இடைப்பட்ட கால நிதி நிலவரத் திட்டத்தில் நிர்ணயிக்கப்பட்ட இலக்குகள் 2005-2006 ஆம் ஆண்டில் எய்தப்பட்டுள்ளதைப் போல 2006-2007 ஆம் ஆண்டிலும் எய்தப்படும் என எதிர்பார்க்கப்படுகிறது. 2007-2008 ஆம் ஆண்டு வரவு-செலவுத் திட்ட மதிப்பீடுகளில் நிதிப் பற்றாக்குறையை மாநிலத்தின் மொத்த உற்பத்தி மதிப்பில் 3 சதவீதத்திற்குள் கட்டுப்படுத்தும் அதே நேரத்தில், சாதனை அளவாக ரூபாய் 7,861 கோடி அளவிலான மூலதனச் செலவிற்கும் ஒதுக்கீடுகள் செய்யப்பட்டுள்ளன.

21. சமூகப் பாதுகாப்பு வளையத்தின்கீழ் அளிக்கப்படும் நல உதவிகள் அதிகரிக்கப்பட்டுள்ளன. இதற்காக மொத்த ஒதுக்கீடு 2006-2007 ஆம் ஆண்டிலிருந்த ரூபாய் 11,292 கோடியிலிருந்து 2007-2008 ஆம் ஆண்டில் ரூபாய் 13,179 கோடியாக உயர்ந்துள்ளது.

22. பன்னிரெண்டாவது நிதிக் குழுவின் பரிந்துரைகளின்படியே பொதுச் சொத்துக்களின் பராமரிப்பிற்கான ஒதுக்கீடுகள் செய்யப்பட்டுள்ளன. கல்வி, சத்துணவு மற்றும் பொதுச் சுகாதாரம் ஆகியவற்றிற்கான ஒதுக்கீடுகள் குறிப்பிடத்தக்க அளவில் உயர்த்தப்பட்டுள்ளன. வருமானாண்டுகளிலும் இதே அளவு உயர் ஒதுக்கீடுகள் உறுதி செய்யப்பட்டுள்ளன.

2007 மார்ச் 23]

23. தற்போது அளிக்கப்பட்டுள்ள இடைப்பட்ட கால நிதி நிலவரத் திட்டத்தில் குறிப்பிடப்பட்டுள்ளவாறு, அனைத்து நிதிநிலை இலக்குகளையும் நம் மாநிலம் முழுமையாக எய்த உள்ளது.

[2007 மார்ச் 23]

அட்டவணை - நடுத்தர

மார்ச் 2007	2005-2006 கணிப்புகள்	2005-2006 கணக்குகள்	2006-2007 கணிப்புகள்
(1)	(2)	(3)	(4)
வருவாய்	26608.79	33651.19	31695.17
மாநிலத்தின் சொந்த வருவாய்	20283.29	25617.97	24389.40
வரி	18788.36	23326.02	22476.42
வரி அல்லாதவை	1494.93	2291.95	1912.98
மத்திய அரசிடமிருந்து பெறப்படுபவை	6325.50	8033.22	7305.77
பங்கிட்டுக்கொண்ட வரிகள்	4407.26	5012.74	5233.16
உதவி மானியம்	1918.24	3020.47	2072.61
வட்டியல்லாத செலவு	27252.21	31346.52	32200.88
சம்பளங்கள் (கல்விக்கான அரசின் உதவி உட்பட)	9611.40	8961.11	10356.72
ஓய்வூதியங்களும் ஓய்வகாலப் பலன்களும்	5213.42	4487.10	5313.20
உதவியும் அல்லாத செயல்பாடுகளும் பராமரிப்புகளும்	2912.58	4278.56	3746.30
எனைய வருவாய்ச் செலவினங்கள்	29.51	19.40	30.98
உதவித் தொகைகளும் நிதி மாற்றங்களும்	5940.76	9398.40	8074.14
மூலதன ஒதுக்கீடு	3275.14	4054.55	4475.14
நிகரக் கடன் வழங்கல்	269.40	147.39	204.40
நிதித் குறியீடுகள்			
முதன்மை உபரி (+) / பற்றாக்குறை (-)	-643.42	2304.67	-505.71
வட்டி செலுத்துதல்	5797.66	4555.28	5571.12
மொத்த வருவாய் வரவுகளில் செலுத்தப்பட்ட வட்டித் தொகை	21.79	13.54%	17.58%
வருவாய் உபரி (+) / பற்றாக்குறை (-)	-2896.54	1951.33	-1397.29

2007 மார்ச் 23]

கால நிதித் திட்டம்

தற்போதைய விலையில் ரூபாய் கோடியில்

2006-2007 திருத்த மதிப்பீடு	2007-2008 கணிப்புகள்	2007-2008 வரவு செலவுத் திட்ட மதிப்பீடு	2008-2009 கணிப்புகள்	2009-2010 கணிப்புகள்
(5)	(6)	(7)	(8)	(9)
40275.19	42906.60	44341.58	49288.85	54591.19
30761.21	32925.76	33643.41	37494.76	41868.38
28046.09	30387.04	30988.19	34706.77	38941.00
2715.12	2538.72	2655.22	2787.98	2927.38
9513.98	9980.84	10698.17	11794.10	12722.81
6390.00	6808.85	7567.24	8475.31	9238.09
3123.98	3171.99	3130.93	3318.79	3484.73
41415.03	44146.77	46617.49	51502.11	56986.66
12696.49	13762.93	15219.95	17655.15	20479.97
5143.73	5947.56	6133.42	7114.76	8181.98
4586.92	4621.37	4450.10	4717.10	5000.13
6.43	9.32	8.46	9.31	10.24
12613.85	13173.95	13106.37	13892.75	14726.32
6387.69	6431.64	7861.35	8333.04	8833.02
-20.08	200.00	-162.17	-220.00	-245.00
-1139.84	-1240.17	-2275.90	-2213.26	-2395.46
5474.40	5999.33	5524.66	5800.89	6090.94
13.59%	13.98%	12.46%	11.77%	11.16%
-246.62	-607.86	-101.38	98.88	101.62

[2007 மார்ச் 23]

மார்ச் 2007	2005-2006 கணிப்புகள்	2005-2006 கணக்குகள்	2006-2007 கணிப்புகள்
(1)	(2)	(3)	(4)
மொத்த வருவாய் வரவுகளில் வருவாய் உபரி (+) / பற்றாக்குறை (-)	-10.89%	5.80%	-4.41%
நிதி உபரி (+) / பற்றாக்குறை (-)யில் வருவாய் உபரி (+) / பற்றாக்குறை (-)	44.97%	-86.70%	22.99%
நிதி உபரி (+) / பற்றாக்குறை(-)	-6441.08	-2250.61	-6076.83
மாநில மொத்த உற்பத்தி மதிப்பில் நிதி உபரி (+) / பற்றாக்குறை (-) (சரிக்கப்பட்டவை)	-3.3%	-1.06%	-2.61%
மாநில மொத்த உற்பத்தி மதிப்பு (GSDP)	194550	211592	232785
தொகுக்கப்பட்ட கணக்குகள் *			
தொகுக்கப்பட்ட வருவாய் உபரி (+) / பற்றாக்குறை (-)	-2273.92	622.34	-2223.30
தொகுக்கப்பட்ட நிதி உபரி (+) / பற்றாக்குறை (-)	-7090.95	-3971.65	-8202.84
மாநில மொத்த உற்பத்தி மதிப்பில் தொகுக்கப்பட்ட நிதி உபரி (+) / பற்றாக்குறை (-)	-3.64%	-1.88%	-3.52%

* இவை மாநில வரவு-செலவுத் திட்டத்துடன் தமிழ்நாடு
மின்வாரியத்தின் நிதிச் செயல்பாட்டினையும் குறிக்கும்.

இவை, சரிக்கட்டப்பட்ட எண்கள் என்பதால் இந்த மதிப்பீடுகள்
நிதிக் கணக்குகள் மற்றும் ஆண்டு நிதி விவர அறிக்கையுடன்
பொருந்தாது.

2007 மார்ச் 23]

2006-2007 திருத்த மதிப்பீடு	2007-2008 கணிப்புகள்	2007-2008 வரவு செலவுத் திட்ட மதிப்பீடு	2008-2009 கணிப்புகள்	2009-2010 கணிப்புகள்
(5)	(6)	(7)	(8)	(9)
-0.61%	-1.42%	-0.23%	0.20%	0.19%
3.73%	8.40%	1.30%	-1.23%	-1.20%
-6614.24	-7239.50	-7800.56	-8014.16	-8486.40
-2.74%	-2.68%	-2.84%	-2.58%	-2.42%
241233	270181	275006	310757	351155
-2244.71	-1378.27	-1578.39	-2079.12	-2286.34
-8857.60	-9634.91	-9508.72	-10445.98	-11153.09
-3.67%	-3.57%	-3.46%	-3.36%	-3.18%

D
V211,31,1007
P07.21.2



அரசு மைய அச்சகம், சென்னை—600 079.

**Copies can be had from the
Assistant Director,
Government Publication Depot,
110, Anna Salai,
Chennai-600 002.**

©
Published under Rules 280 and 283 of
the Tamil Nadu Legislative Assembly Rules
and printed by the
Special Commissioner and Commissioner of
Stationery and Printing, Chennai-600 002.